


KÂVYAMÂLÂ. 16.



THE
MUKUNDÂNANDA BHÂṆA
OF
KÂS'ÎPATI.


EDITED BY

PANDIT DURGÂPRASÂD

AND

KÂS'ÎNÂTH PÂṆDURANG PARAB.

Second Edition.



PRINTED AND PUBLISHED

BY

TUKÂRÂM JÂVAJÎ,

PROPRIETOR OF JAVAJI DADAJI'S "NIRNAYA-SAGAR" PRESS.

BOMBAY.

1894.

(Registered according to act XXV of 1867)

(All rights reserved by the publisher.)

काव्यमाला. १६.

श्रीकाशिपतिविरचितः

मुकुन्दानन्दभाणः ।

जयपुरमहाराजाश्रितेन पण्डितव्रजलालसूनुना पण्डित-
दुर्गाप्रसादेन, मुम्बार्पुरवासिना परबोपाह्व-
पाण्डुरङ्गात्मजकाशिनाथशर्मणा च
संशोधितः ।

द्वितीयं संस्करणम् ।

स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतः ।

१८९४

(अस्य ग्रन्थस्य पुनर्मुद्रणादिविषये सर्वथा निर्णयसागरयन्त्रालयाधिपते-
रेवाधिकारः ।)

काव्यमाला ।

श्रीकाशीपतिकविप्रणीतो
मुकुन्दानन्दभाणः ।

वैन्दे वन्दारुमन्दारमिन्दुभूषणनन्दनम् ।

अमन्दानन्दसंदोहबन्धुरं सिन्धुराननम् ॥ १ ॥

कण्ठालिङ्गनमङ्गलं धनकुचाभोगोपभोगोत्सवं

श्रोणीसंगमसौभगं च सततं मत्प्रेयसीनां पुरः ।

प्राप्तुं कोऽयमितीर्ष्येव यमुनाकूले बलाद्यः स्वयं

गोपीनामहरद्भुकूलनिचयं कृष्णः स पुष्पातु नैः ॥ २ ॥

च ।

चन्द्रे शीतलयत्यलीकनयनं शंभोः सुधाशीकरै-

र्विष्वग्व्याकुलयत्सु संयमधनान्कान्तादृगन्तेषु च ।

लीलायै परमैश्वर्यं धनुरिषून्विभ्रत्प्रसूनात्मनः-

स्वच्छन्दं रतिवल्लभो विजयते त्रैलोक्यवैरः स्मरः ॥ ३ ॥

(नान्द्यन्ते)

सूत्रधारः—(पुरोऽवलोक्य । सप्रमोदम् ।) अद्य खलु फलितमामूलचूडमस्स-
दीयपुरातनपुण्यकल्पलताभिः । यतः, इत एव नूतनपुरपरिसरालंकारभद्र-

१. कवेर्देशकालौ न ज्ञायेते. भाति चायं कश्चन द्रविडः, नातिप्राचीनश्च. २. एतद्भा-
णमुद्रणावसरे पुस्तकत्रयमस्माभिरधिगतम्. तत्र प्रथमं पुण्यपत्तने 'काव्येतिहाससंग्रह'-
नाम्नि मासिकपत्रे मुद्रितं क-संज्ञकम्, द्वितीयं जयपुरराजगुरुमङ्गलक्ष्मीदत्तसूनुश्रीदत्त-
भट्टानां संग्रहात्प्राप्तं १८५३ मिते विक्रमाब्दे काश्यां लिखितं ख-संज्ञकम्, तृतीयमपि
तेषामेवासमाप्तमशुद्धं च ग-संज्ञकम्. ३. क-पुस्तके प्रारम्भे 'वन्दामहे महेशानचण्डको-
दण्डखण्डनम् । जानकीहृदयानन्दचन्दनं रघुनन्दनम् ॥' अयं श्लोकोऽधिकोऽस्ति. ४.
'वः' ख. ५. 'अपि च' क-पुस्तके नास्ति. ६. 'तरुमूलचूडं' ख. ७. 'पुण्य' ख-ग-
पुस्तकयोर्नास्ति. ८. 'परिषदा' ख; 'परिसदा' ग.

गिरिचूडामणेर्भगवतश्चूडेश्वरस्य वसन्तोत्सवदर्शनसमुत्सुकाः सामाजिकाः
 कल्याणमण्डपमध्यासते । तदेनानुपसृत्य चिरपरिचितलास्यकलाविलोक-
 नाय सविनयमभ्यर्थये । (पदान्तरं गत्वा सप्रश्रयमञ्जलिं बद्ध्वा ।) भो भोः
 सकलकलाविदः सभासदः, एष भरताचार्यपुत्रः कलाप्रवीणो निजविद्या-
 प्रदर्शनार्थात्रभवतामनुग्रहमाकाङ्क्षते । (आकाशे । कर्णं दत्त्वा ।) किं ब्रूथ—
 'साधु भरताचार्यपुत्र, साधु' । वयमपि चिरात्कस्यापि सरसकवेः सूक्तिमु-
 क्तामणिग्रथितमभिनवं मिश्रभाणमवलोकयितुमुत्कण्ठिताः । तदधुना तादृ-
 शमेव कमपि भाणमभिनीय दर्शयतु भवान्' इति । अँनुगृहीतोऽस्मि ।
 (आत्मगतम् ।) अधुना विरलः खलु मिश्रभाणप्रचारः । विरलाश्च तथा-
 विधाः कवयः । अयं गरीयान्खलु सामाजिकानामादेशः । तत्कथमिदमश-
 क्यसंघटनमापतितम् । (स्मरणमभिनीय ।) अहो, मया प्रणयकुपितगृहि-
 णीमनोविनोदव्यासक्तचित्तेन विस्मृतमपि सामाजिकानुग्रहेण पुनरनति-
 चिराभ्यस्तमिर्व तादृशमेव रूपकं स्मर्यते । भवतु तावत् । गृहिणीमेवाह्वय
 कथयामि । (प्रकाशम् ।) आर्ये, इतस्तावत् ।

(प्रविश्य ।)

नटी—एसस्मि । ितो णिओओ आणवेदु अज्जो । (क)

सूत्रधारः—आर्ये,

कौण्डिन्यवंशरत्नस्य कवेः काशीपतेः कृतिः ।

मुकुन्दानन्दनामायं मिश्रभाणः प्रयुज्यते ॥ ४ ॥

तदत्र—(इत्यर्थोक्ते ।)

(क) एषास्मि । को नियोग आज्ञापयत्वार्यः ।

१. 'तत्रभवतां' ख-ग. २. 'कस्यापि चिरात्' ख-ग. ३. 'तदद्य तादृशमपि'
 क. ४. 'सूत्रधारः—अनु-' ख. ५. 'संघटनं' ख-ग. ६. 'विस्मृततमं' ख; 'वि-
 स्मृततमः' ग. ७. 'पुनरपि' ख-ग. ८. 'एव' ख-ग. ९. 'आणवेदु अज्जो' ख-ग-
 पुस्तकयोर्नास्ति. १०. 'गोत्ररत्नस्य' ख.

नटी—अज्ज, अच्चरिअं अच्चरिअं ।

तक्के कक्कसवक्कोत्तिणिट्ठुरा तस्स भारई ।

जादा मधुरसंदम्भे क्व्वम्मि मिउला कहम् ॥ ९ ॥ (क)

सूत्रधारः—(सपरिहासम् ।) त्वमेव तावत्कथय ।

क्षणं प्रणयकोपे त्वं निष्ठुरापि कथं पुनः ।

प्रेमार्द्रहृदया जाता मृदुलप्रकृतिः प्रिये ॥ ९ ॥

नटी—एकावि भारई कहं कक्कसा मिउला एत्ति पुच्छिदे किं अण्णं कहेहि अज्जो । (ख)

सूत्रधारः—कोऽत्र विरोधः । उक्तं चैतेनैव कविना—

तर्के कर्कशवक्त्रवाक्यगहने या निष्ठुरा भारती

सा काव्ये मृदुलोक्तिसारसुरभौ स्यादेव मे कोमला ।

या प्रायः प्रियविप्रयुक्तवनिताहर्षकर्तने कर्तरी

प्रेयोलालितयौवते न मृदुला सा किं प्रसूनावलिः ॥ ७ ॥

नटी—कुसुमसिरीविअ मिउला से कइणो भारई । (ग)

सूत्रधारः—किमुच्यते कुसुमश्रीरिवेति ।

व्याकोचप्रसवश्रियोऽपि मृदुला वाचामियं प्रक्रिया

मन्दस्यन्दिमरन्दतोऽपि मधुरस्तत्रायमर्थक्रमः ।

सौरभ्यादपि संमतं पुनरिह व्यङ्ग्यं प्रियेभ्योऽप्यमी

मद्वर्ग्या मधुरस्वराः कविरयं श्लाघ्यो वसन्तादपि ॥ ८ ॥

(क) आर्य, आश्चर्यमाश्चर्यम् ।

तर्के कर्कशवक्त्रोक्तिनिष्ठुरा तस्य भारती ।

जाता मधुरसंदर्भे काव्येऽपि मृदुला कथम् ॥

(ख) एकापि भारती कथं कर्कशा मृदुला चेति पृष्टे किमन्यत्कथयसार्यः ।

(ग) कुसुमश्रीरिव मृदुलास्य कवेर्भारती ।

१. 'कर्कश' ख. २. 'चैतेन' ख; 'चैवैतेन' ग. ३. 'मधुरोक्ति' ख-ग. ४. 'कृ-
न्तने' क. ५. 'यौवने' क-ग. ६. 'मिउला' ख-ग-पुस्तकयोर्नास्ति. ७. 'संगत'
ख-ग. ८. 'काव्येऽस्मिन्' ख-ग.

नदी—(सर्वतोऽवलोक्य ।) अज्ज, एदं चूदवणं कहेहि वसन्दाअमणस्म ।
इदो पेक्ख पेक्ख ।

किसलयंकरसंपुडेण वल्ली किंरइ पुरो कुसुमञ्जलिं णटन्ती ।
पवणणिहदतालपत्ततालद्धंणिमणुगाअइ बम्भरावलीआ ॥ ९ ॥ (क)

सूत्रधारः—आर्ये, साधु निरूपितम् । इतोऽपि
मन्दानिलेरितमनोहरपल्लवाग्रै-
र्माकन्दवीरुर्दिश्यमाह्वयतीव रागात् ।
प्रत्युत्तरं परभृतोऽपि दिशन्निवास्यै
कूजन्कुहूरिति समेति सपक्षपातम् ॥ १० ॥

इतोऽपि पुनः
श्रेणीभूय मदालसा मधुकराः पुष्पान्ति वेणीश्रियं .
प्राञ्चदुच्छभरोऽप्युरोजकलेशप्रागल्भ्यमालम्बते ।
रागोल्लासि च पल्लवं कलयते रम्याधरप्रक्रियां
वासन्तीलतिकापि तेन वहते वामालकाविभ्रमम् ॥ ११ ॥
(विमृश्य ।) आर्ये, सर्वमपि सुघटितमस्मद्भाग्यवशात् । यतः ।
कालः कोकिलकोमलोक्तिमधुरः काव्यज्ञमान्यः कविः
काव्यस्यापि स एव कामजनको राधाविटो नायकः ।
सारज्ञाश्च सभासदः पुनरमी नाट्ये प्रवीणा वयं
किं चायं समुदञ्चितो भगवतश्चूडेश्वरस्योत्सवः ॥ १२ ॥
तदत्र संगीतकमनुतिष्ठतु भवती ।

(क) आर्ये, इदं चूतवनं कथयति वसन्तागमनम् । इतः पश्य पश्य ।
किसलयंकरसंपुटेन वल्ली किंरति पुरः कुसुमाञ्जलिं नटन्ती ।
पवननिहततालपत्रतालध्वनिमनुगायति बम्भरावलीका ॥

१. 'सर्वतोऽवलोक्य' क-पुस्तके नास्ति. २. 'अज' ख-ग-पुस्तकयोर्नास्ति. ३. 'गमणं'
ख. ४. 'इदो पेक्ख इदो पेक्ख' क. ५. 'रमइ' ख-ग. ६. 'ज्झणि' ख-ग. ७. 'बम्भ-
रावलिः' ख-ग. ८. 'इहमन्त्रयतीव' ख. ९. 'रमयति' ख. १०. 'बम्भरावलिः' ख-ग.

नटी—

पल्लवदचूदलदिअं कोइलतरुणा रमन्दि रमणिज्जम् ।

उज्झन्दोवि मुहुतं काअउलकूरणिस्सणं सुणिअ ॥ १३ ॥ (क)

सूत्रधारः—(सशिरःकम्पम् ।) अहो ^१संगीतमाधुर्यम् ।

(नेपथ्ये ।)

प्राप्य प्रबोधमधुना रैटतीव नाथो

हा हा हतास्मि विधिनेति विनिन्द्य दैवम् ।

निःश्वस्य मत्करधृतं निजमम्बरान्त-

माकृष्य हन्त चलितैव कथं प्रिया मे ॥ १४ ॥

सूत्रधारः—(श्रुत्वा नेपथ्याभिमुखमवलोक्य ।) अयं किल मञ्जरीवियुक्त-
स्य मन्दारोद्यानगतस्य भुजंगशेखरस्य भगवतो मुकुन्दस्य भूमिकामादाय
इत एवाभिवर्तते मातुलपुत्रो मधुकरः । तदावामप्यनन्तरकरणीयाय सज्जी-
भवावः ।

(इति निष्क्रान्तौ ।)

प्रस्तावना ।

(ततः प्रविशति यथानिर्दिष्टो भुजंगशेखरः^१ ।)

भुजंगशेखरः—(‘प्राप्य प्रबोधम्-’ इति पठित्वा । विमृश्य ।) तदानीमेवाहं
तस्याः

स्फुटवनपुलककदम्बं स्पृष्ट्वा कुचकलशयुगलमविलम्बम् ।

मधुमधुराधरबिम्बं मदवत्याः किमिति मङ्गु नाचुम्बम् ॥ १५ ॥

(क) पल्लवितचूतलतिकां कोकिलतरुणा रमन्ते रमणीयाम् ।

उज्झन्तोऽपि मुहुर्तं काककुलकूरानिस्वनं श्रुत्वा ॥

१. ‘तरुणो रमद्’ ख-ग. २. ‘संगीतस्य’ क. ३. ‘नटतीव’ ख. ४. ‘विधिनैव’
ग. ५. ‘मन्दारमसदनोद्यान’ ख-ग. ६. लतायां क. ७. ‘रमन्ति’ क; ‘रमति’
ख-ग. ८. ‘उज्झन्नपि’ क-ख.

(पुनर्विमृश्य ।) कथमेतावतोऽपि तत्कालेऽवकाशः । यतः ।

कुञ्जे कोमलशाद्वले पदमिह द्रागर्पितं वा न वा

किञ्चिच्चाटु चमत्कृतं च वचनं किं व्याहृतं वा न वा ।

साकूतप्रणयं च सामि नयनं व्यापारितं वा न वा

तन्व्या हन्त तदन्तरे विधिवशात्तस्याः प्रबुद्धः पतिः ॥ १६ ॥

इयं चै पुनरभागधेयेन मया

उत्सङ्गे विनिवेशयामि पुलकिन्याघ्राय वक्त्राम्बुजं

वक्षोजौ परिरम्य वारिजदृशश्चुम्बामि बिम्बाधरम् ।

जल्पन्त्याः श्रवणे रहः किमपि मे विश्लेषयामि च्छला-

न्नीवीमित्यफलैर्मनोरथशतैर्नीता निशा केवलम् ॥ १७ ॥

अथवा कृतमनया व्यतीतचिन्तया । (निःश्वस्य ।) अत्रैवोद्याने पुनरप्येषा

आरुह्योरुयुगं प्रसह्य रभसादुन्नीय नीवीं प्रिया

काञ्चीकिङ्किणिकानिनादचकिता मन्दोच्चलन्मध्यमा ।

किञ्चित्कूजितकंधरा रतिपरिश्रान्ता च दष्टाधरा

कामं मे परिपूरयिष्यति न किं श्वो वा परश्वोऽपि वा ॥ १८ ॥

(क्षणमात्रं विचिन्त्य ।) अलमनयाप्यनागतावगाहिन्या वाञ्छावाहिन्या ।

किंत्वेतावदाशासनीयम् ।

आनीलकुन्तलपरिष्कृतमायताक्ष-

मापाटलाधरदलाञ्छितमन्दहासम् ।

आपीनतुङ्गकुचप्रतिमावलम्ब-

मङ्गं पुरः स्फुरतु मे पुनरङ्गनायाः ॥ १९ ॥

(स्मृतिमभिनीय ।) इदमपि मे दुर्लभं मन्दभाग्यस्य । यतः (आकाशे ।) या

पत्युः प्रयासि सदनं मृत्योरिव सपदि भीषणं वदनम् ।

सा त्वं प्रिये कथं मे यास्यसि भूयोऽपि नयनयोरयनम् ॥ २० ॥

१. 'एतावता' ख. २. 'यतः' ख-ग-पुस्तकयोर्नास्ति. ३. 'च' ख-ग-पुस्तकयोर्नास्ति. ४. 'कृतं कृतमनया' क. ५. 'व्यतीतगोचरया' ख-ग.

मुकुन्दानन्दभाणः ।

(साक्षम् ।)

लीलापाङ्गतरङ्गितं तव किमप्यालम्ब्य भूयश्चिरा-

देतावत्कुपितं तृणाय यमहं मत्वा सधैर्यं स्थितः ।

तस्यैवाद्य करे त्वया विनिहितो मारस्य निःसंशयं

कान्ते किं नु करोमि को नु शरणं का वा गतिः कथ्यताम् ॥ २१ ॥

(पुनः 'तस्यैव-' इत्यादि पठति ।)

(नेपथ्ये ।)

अयमयमुदयाद्रेर्नातिदूरे विवस्वा-

नयमयममृतांशुः पातकी याति चास्तम् ।

इयमियमुपकण्ठे त्वद्वियोगासहत्वा-

न्निवसति तरुणी ते कोक शोकं विमुञ्च ॥ २२ ॥

(श्रुतिमभिनीय सहर्षम् । नयनयोरस्त्रमपमृज्य ।) प्रियावियोगविक्रवं गृह्णी-

धिकाचर्कवाकं शोकारवमुखरमुखं मन्दमन्दमाश्वासयता मन्दारेण मञ्जरी-

वियुक्तोऽप्यहमाश्वासित इवासि । (हृदयं प्रति ।) हृदय, धैर्यमाकलय ।

इयमुपश्रुतिरवश्यं प्रियासमागमं फलिष्यति । (विचिन्त्य ।) अद्यैवाध्यवसि-

तगमनो माधवो मञ्जरीधवः कथमेनामनादाय गच्छति । (सविमर्शम् ।) उ-

पश्रुत्या तु प्रत्युरेव प्रस्थानं प्रियायाः पुनरिहैवावस्थानं सूचितम् । अतः

सर्वथा प्रियासमागमेन भवितव्यम् । (पुनः सोच्छ्वासम् ।) कथमिदमकृतसुकृ-

तस्यासंभावनीयमेव मम संभावनां गोचरयति ।

उत्ताम्यतोरतिचिरादपि मन्मथाग्ने-

रद्यावयोर्वटनमैत्र कथंचिदासीत् ।

तत्रान्तरे पतिरभूत्पुनरन्तरायः

संगृह्यते तदपि हन्त मनोरथो मे ॥ २३ ॥

निर्याति किं न पतिरेष कुतोऽपि हेतो-

र्द्रक्ष्यामि वा किमहमिन्दुमुखीं न भूयः ।

१. 'भूयस्तरां' ख-ग. २. 'कुपिते' ख. ३. 'अहमप्याश्वासित' ख-ग. ४. 'सं-
गममाफलिष्यति' क. ५. 'संगमेन' क. ६. 'पुण्यस्य' ग. ७. 'एव' ग. ८. 'संत्रायते
सपदि' ख-ग.

(सगद्गदम् ।)

हा हन्त किंतु मदनो दम तावदेव

मर्माणि कृन्तति कृतान्त इवाततायी ॥ २४ ॥

(किंचिद्वैर्यमवलम्ब्य ।) पञ्चापि युगपदेवायं मयि

अशोकपद्मोत्पलधूतमल्लिकाशराननङ्गो यदि 'संदधाति सः ।

तथाविधानेतत्समसंख्याकान्

करास्यनेत्राधरहासमार्गणांस्तदा प्रियाया अनुसंदधाम्यहम् ॥ २५ ॥

इति तामेव तामरसलोचनां मनसा गोचरयन्किं करोमि प्रियामेवं चिन्त-

यन्नपि न पारयामि विरहपारावारम् । यतः, मम सा प्रियतमापि

मन्दसितेन मधुराधरपल्लवेन

कुम्भोन्नमत्कुचभरेण कृशोदरेण ।

विद्युन्निभाङ्गलतया च विचिन्त्यमाना

चेतो धुनोति च धिनोति च चञ्चलाक्षी ॥ २६ ॥

(किंचिदिव स्मिता ।) अहो दुःशीलता मदीयहृदयस्य यदिदं तथापि

तत्पादाम्बुरुहं तदूरुयुगलं तादृङ्गितम्बस्थलं

तन्मध्यं तु गभीरनाभिवलयस्तावानुरोजक्रमः ।

तद्वक्त्रं तदपाङ्गमुग्धवलनं ते नीलनीलालकाः

सा तन्वीति तदङ्गकेषु हृदयं धावन्न विश्राम्यति ॥ २७ ॥

(स्पर्शमभिनीय ।) कथमियं प्रभातप्राया रजनी संवृत्ता ।

पुरातनपरीमलप्रकरमेदुरा मारुता

न वान्ति मुकुलीभवत्कुमुदगर्भलीना इव ।

चरन्ति नवसौरभाः पुनरमी समीराङ्कुराः

सजृम्भणसरोजिनीसरसिजास्यमुक्ता इव ॥ २८ ॥

१. 'संदधानः' ख-ग. २. 'तथाविधान्-' इत्यादि ख-ग-पुस्तकयोर्नोस्ति. ३. 'तथा' ख-ग. ४. 'एवं' क. ५. 'मम प्रिया दूती' ख; 'मामतिप्रियायुवतिः' ग. ६. 'चपला मम चञ्चलाक्षि' ख-ग. ७. 'स्थित्वा' ख-ग.

(प्रतीचीमवलोक्य ।) अहमिह

जरठ इव मरालो जर्जराग्रैर्मयूखैः

स्खलति शिशिरभानुः पश्चिमाम्भोधिपारे ।

(ऊर्ध्वमवलोक्य ।) अत्र पुनः

श्लथगरुत इवामूस्तत्र तत्रान्तरिक्षे

विरलविरलभासः किं च तारा लुठन्ति ॥ २९ ॥

कलङ्कदाशो गगनाम्बुराशौ प्रसार्य चन्द्रातपतन्तुजालम् ।

लग्नोडुमीनांलघु संजिघृक्षुश्चन्द्रप्लवस्थश्चरमाब्धिमेति ॥ ३० ॥

नभोवनं नक्तमसौ विगाह्य नक्षत्रसेनासहितः शशाङ्कः ।

कराग्रलग्नान्कतिचित्प्रहृत्य पान्थान्प्रभाते प्रपलायतेऽद्य ॥ ३१ ॥

अपि च ।

आलोकैरतिपाटलैरचरमां विस्तारयद्भिर्दिशं

नक्षत्रद्युतिमाक्षिपद्भिरचिरादाशङ्क्य सूर्योदयम् ।

पुञ्जीभूय भयादिवान्धतमसं मन्ये द्विरेफच्छला-

न्मीलनीलसरोरुहोदरकुटीकोणान्तरे लीयते ॥ ३२ ॥

तदितो निष्कुटवनाद्बहिरधैव गन्तव्यम् । (इत्युत्थय्य वैनप्राकारमुल्लङ्घ्य वीथीं
प्रविश्य हर्म्यालीमवलोक्य च ।)

व्यामिश्रैकैकबाहु प्रवलिपृथुलैकैकचारुरुकाण्डं

दंष्ट्रादष्टाधरोष्टं दरशिथिलतनुश्लेषमालिङ्ग्य कान्ताः ।

शश्वन्निःश्वासवेगस्फुरितगुरुकुचद्वन्द्वसंवृष्टवक्षाः

श्रान्तः शेते रतान्ते सुखमिह सुकृती लीलया कामिलोकः ॥ ३३ ॥

किं च काश्चन पुनरिहैव

निःशेषं व्यपनीय नीविवसनं मञ्जुकणन्मेखलं

क्रीडान्दोलनखिन्नमध्यलतिकं किञ्चित्प्रकम्प्रस्तनम् ।

१. 'भवन' क. २. 'च' ख-ग-पुस्तकयोर्नास्ति. ३. 'प्रचलित' ख. ४. 'दष्ट्रा'
दष्ट्रा क.

उद्यत्कुण्डलताण्डवं च रुचिरं विक्रम्य कान्तोपरि
ह्रान्ता वक्षसि कामिनां मुकुलितप्रान्ताक्षिकं शेरते ॥ ३४ ॥

अन्यच्च ।

वीरयितेषु मृगशावविलोचनानां
कण्ठोदितान्यचरमं कलकूजितानि ।

आम्रेडयद्भिरथ सौधगतैः कपोतैः

शङ्के गृहीत ईव संप्रति शिष्यभावः ॥ ३५ ॥

(पदान्तरं गत्वा ।) कोऽयं कमलापीडसदनप्राकारादवतीर्य पर्यायस्खलितचर-
णस्तरुण इत एवाभिवर्तते । निगुणं निरूप्य स्वगतम् ।) कोऽन्यो वसन्तका-
तेऽस्मन्मित्रादेतादृशे चरित्रे प्रगल्भः । (प्रकाशम् ।) सखे वसन्तक,
चराय शीतलयसि मे लोचने । सत्रासगद्गदं किं ब्रवीषि—‘वयस्य, मन्दं
मन्दं जल्प’ इति । सखे, कुतस्ते भयमिदम् । किं ब्रवीषि—‘कमला-
पीडात्’ इति । सखे, मा भैषीः । (हस्ते गृहीत्वा ।) तिष्ठतु कमलापीडानां
शतं सहस्रमयुतं वा ।

जिष्णुर्वा विष्णुर्वा स्रष्टालिकदृष्टिरष्टमूर्तिर्वा ।

स्प्रष्टुं वा प्रष्टुं वा मत्सखमीष्टेऽपि नान्ततो द्रष्टुम् ॥ ३६ ॥

(कतिचित्पदान्यतिक्रम्य ।) कथमद्यापि विकम्पसे । किं ब्रवीषि—

‘उद्यत्करालकरवालतडित्कराग्र-

मुद्भ्रान्तभीमतरशोणितशोणदृष्टिम् ।

उद्वण्डदण्डधरदुर्ध्वरचण्डिमान-

मुद्रीक्ष्य तं कथय हन्त न कम्पते कः ॥ ३७ ॥’ इति ।

सत्यम् । तथाविध एव कमलापीडः । किंतु दूरप्रवासिनस्तस्यासंभावित-
मालोकनम् । अथवा स्वप्नविजृम्भितमेतत्प्रियसखस्य भवितव्यम् । किं ब्र

१. ‘विश्रम्य कान्ता परिक्रान्ता’ ख-ग. २. ‘प्रान्तेक्षणं शेरते’ ख; ‘प्रान्ताक्षि
संशेरते’ ग. ३. ‘वीरायितेन’ ख. ४. ‘इति’ क-ग. ५. ‘पर्याय’ ख-ग-पुस्तकयो-
र्नास्ति. ६. ‘चकोरतरुण इवायाति’ ख-ग. ७. ‘नयने’ ख-ग. ८. ‘वयस्य’ क-पुस्तके
नास्ति. ९. ‘हस्त’ ख-ग. १०. ‘वत्सबलिष्टेऽपि’ ख. ११. ‘शोणितकोण’ क.

वीषि—‘वयस्य, नायं स्वप्नः’ इति । कथं तर्हि तव पुनरागमनम् । किं तावत् । ‘अणुमात्रमपि नात्र मया मिथ्या वचः कथ्यते । सत्यं दूरप्रवासीति । अहमपि तथैव दूतीवचनलम्भितविस्त्रम्भतया तथा सममसमशरसंभ्रमसंभृत-हृदयो यथापूर्वं तैस्तैर्विलासैर्विलासगृहविद्रुमचरणपर्यङ्कपर्यन्त एव शयानो निःशङ्को निशामनैषम् । अयं तु कमलापीडहतकः प्रच्छन्न एव कदा वागल्य निजकलत्रवृत्तपरिशोधनाय कुत्र वा निलीय स्थित इति नावेदिषम् । ततो निशावसाने निःशङ्कमेव तस्मान्निशान्ताच्चिर्गतः प्राङ्गणगतं तं घातुकमपश्यम्’ इति । वयस्य, कष्टं कष्टम् । कथं पुनर्निष्क्रान्तोऽसि । किं ब्रवीषि—

‘स मां दृष्ट्वा हन्तुं करधृतकृपाणः प्रचलितो
बहिर्द्वारं यावत्त्वरितमरुणज्वालमहतकः ।

अहं दैवात्तावत्कथमपि चलन्निष्कुटपथा-

दुदग्रप्राकारं लघु समतिलङ्घ्यागत’ इति ॥ ३८ ॥

दिष्ट्या पुनरपि जातं वयस्येन । किं ब्रवीषि—‘विशेषतः प्राणसंरक्षकं प्रियसखमुपलभ्य’ इति । भवतु तावत् । तिष्ठ । कोऽयं कमलापीडसदनाङ्गणे कलकलः । (श्रुतिमभिनीय सगद्गदम् ।) किं ब्रवीषि—‘सखे, नूनं कमलापीडेन खङ्गपाणिना सा मत्प्राणवल्लभा कलवाणी व्युत्पादिता । तत्कृतोऽयममन्दः परिजनाक्रन्दः । हा प्रिये कलवाणि, हा मर्त्यत्यक्तजीविते, हा मत्प्राणवल्लभे, कथं पत्यपदेशेन पापीयसा मृत्युर्ना दुर्दशां नीतासि । अथवा किमिति पतिरिहोपालभ्यते । किंत्वहमेव तावदुपालब्धव्यः ।

कण्ठाश्लेषं शशिमुखि मया तन्वता देहेहिभ्यां

प्राणान्पातुं प्रणयगरलं नूनमापूरि गात्रे ।

नो चेत्पूर्वं यदमृतमयं नेत्रयोर्गात्रमासी-

त्तत्ते भर्तुः कथमिव भवेत्तादृशामर्षपात्रम् ॥ ३९ ॥’ इति ।

वयस्य, कलकलमात्रेण कैथमेवमधीर इवासह्यशोकपावके पतितोऽसि ।

१. ‘तिष्ठ तिष्ठ’ ख. २. ‘दोर्युगाभ्यां’ ख; ‘दोरगाभ्यां’ ग. ३. ‘कथमापीतमदिर इव’ ख; ‘कथमापीतहृदय इव’ ग.

नात्मनः प्राणान्गणयसि । किं ब्रवीषि—‘सखे, किं ममापि प्राणेष्वभि-
ष्वङ्गः । येनैवं

त्रैलोक्याद्भुतजीवरत्नमवलं स्वप्राणनाडीं पतिः

किं कुर्यात्कुपितोऽपि तामिति मया दुस्तर्कवैकात्मना ।

जाल्मेनानुपकारिणा जडधिया भूयः कृतघ्नेन म-

त्प्राणा एव निरीक्षिता न तु पुनः प्राणप्रिया रक्षिता ॥४.०॥’ इति ।

(स्वगतम् ।) कथमप्रतिकारशोकवेगः संवृत्तो वयस्यस्य । किमत्र क-
र्तव्यम् । इत्थं तावत्कथयामि । (प्रकाशम् ।) वयस्य, तत्त्वतः कमलापी-
डस्य तस्यां प्रवृत्तिमनवेक्ष्य केवलेन कलकलेन किमप्यमङ्गलमुत्प्रेक्ष्य ग-
दितुमेवमनुभवितुं वा क्लेशमनुचितम् । तदेहि । कलवाणीवृत्तान्तं तत्त्वतो
ज्ञास्यावः’ ईति । (कतिचित्पदानि गत्वा विलोक्य च ।) वयस्य, पश्य कोऽयं

कक्षान्तरनिक्षिप्तकृपाणद्वितीयोऽर्धावगुण्ठितमूर्धा ईत एव सत्त्वरमायाति ।
(निर्वर्ण्य ।) किं ब्रवीषि—‘सखे, अयं मदनुचरः कलकण्ठो मन्दवलोकनो-
त्कण्ठो जवादभिपतति । यः किल निशीथे कलवाणीविलासगृहं प्रवि-
शता मया मदीयकृपाणं प्रदाय बाह्यकक्षान्तरे मम रक्षणाय निक्षिप्तः’
इति । भवतु । एनमेदं पृच्छावः । अरे कलकण्ठ, इत इतः । खङ्गमुत्त-
सयन्प्रणम्य किं ब्रवीषि—‘सम्मक्खु अणुट्ठिदं देवस्स वअस्सेण मम सा-
मिणा णिअघातदिण्णजीविदंवि जणं परिहरिअ अत्ताणं रक्खअन्तेण’
(क) इति । (स्वगतम् ।) कथमयं वयस्यमुपालभमानः कलवाणीगतं किंचिदंशुभं

(क) सम्यक्खल्वनुष्ठितं देवस्य वयस्येन मम स्वामिना निजघातदत्त-
जीवितमपि जनं परिहृत्यात्मानं रक्षता ।

१. ‘अमलां’ ख-ग. २. ‘धौतात्मना’ ख-ग. ३. ‘केवलं’ ख-ग. ४. ‘इति’
क-पुस्तके नास्ति. ५. ‘द्वितयः’ ख-ग. ६. ‘इत एव’ ख-ग-पुस्तकयोर्नास्ति.
७. ‘मन्दवलोकनकृतोत्कण्ठो’ ख-ग. ८. ‘आदाय’ ख. ९. ‘ममैव’ ख-ग. १०. ‘अरे’
ख-पुस्तके नास्ति. ११. ‘अम्हे’ ख. १२. ‘णिअपादविसण्ण’ ख. ‘निजपादविषण्ण’
इति तच्छाया. १३. ‘अशुभं शुभं वा न’ ख-ग.

पिशुनयति । (प्रकाशम् ।) अरे मूर्ख, किं दुःखितमेव वयस्यं पुनरेवमहं तु-
दैर्वचनैर्दुःखयसि । किं ब्रवीषि—‘किंदि दुःखितदो दे वअस्सो’ (क) इति ।
केनापि न रक्षिता निजवल्लभा कमलापीडेन व्यापाद्यमाना कलवाणी ।
किं ब्रवीषि—‘अहं इं । केणावि ण रक्खिदा सा—’ (ख) (इत्यर्थोक्ते ।)
वयस्य, सास्त्रगद्गदं किं ब्रवीषि—

‘द्वाभ्यामाभ्यां कुवलयमयी मालिका मत्कराभ्यां

यस्मिन्क्रीडाविधिषु निहिता सस्पृहं सानुकम्पम् ।

सोऽयं कण्ठः कैनककदलीकन्दलीगर्भसारः

कान्ते जातः कथमसिलताघोरैर्पातस्य पात्रम् ॥ ४१ ॥’ इति ।

(स्वगतम् ।) कथं वयस्यमाश्वासयामि ।

शोकं त्यजेति परुषं किमितिः शुचेति

निन्दानुशोचनविधिर्वहुशोकहेतुः ।

मौनं कृपाविधुरता कथमात्तशोक-

माश्वासयन्ति सुहृदं सुहृदो न विद्मः ॥ ४२ ॥

(प्रकाशम् ।) वयस्य, निःशेषमसंबद्धप्रलापिनोऽस्य वचनमनाकर्ण्य न युक्त-
मेवं विलपितुम् । अरे, किं ब्रवीषि—‘एवं णेदम् एसो मह वअणंसम-
गं ण सुणादि’ (ग) इति । समग्रमेव तावत्कथय । किं ब्रवीमि—‘सुणिअदु
दाव । एदं कहिअदि । ण केणावि रक्खिदा सा अप्पणो बुद्धिमन्दरेण’
(घ). इति । वयस्य, तव प्रियतमात्मनो बुद्ध्या रक्षितेत्युक्तं भवति ।
तदलममङ्गलेन शोकेन । तत्प्रकारमेव पृच्छावः । (इति पटाञ्जलेनाश्रूणि परि-

(क) किमिति दुःखितस्ते वयस्यः ।

(ख) अथ किम् । केनापि न रक्षिता सा ।

(ग) एवमिदम् । एष मम वचनं समग्रं न शृणोति ।

(घ) श्रूयतां तावत् । एतत्कथ्यते । न केनापि रक्षिता सात्मनो बुद्धिम-
न्तरेण ।

मृज्य कलकण्ठमालोक्य च ।) अरे कलकण्ठ, किं सा विनिष्क्रम्य सौभाग्य-
वीथिकां प्रविष्टा । यत्र भर्तुः क्षितिभर्तुर्वा भयं न भवति स्वैरिणीनाम् ।
वयस्य, किं ब्रवीषि—‘यदि गणिकाभरणमिवतरति मदनकरिणी सा
तरुणी तदा

सौधे सुधाकिरणचुम्बिनि लम्बमान-

मुक्तावितानवति मञ्चतले शयानः ।

आरोप्य वक्षसि ममानिशमायताक्षी-

मज्ञातरात्रिदिनभेदमहं वसेयम् ॥ ४३ ॥’ इति ।

(कलकण्ठमालोक्य ।) अरे, किं ब्रवीषि—‘देव, एवं णेदम् ।

धम्मिल्लअं सिरिमुहं हसिअं विआसि

णेत्ताइ सोणमहरं अ घणत्थणे अ ।

ताए विलोइअ सआवि दिणं दिणंति

जाणादु को णु खु कहंवि णिसं णिसेति ॥ ४४ ॥

किंदु तह ताए ण किदम्’ (क) इति । तर्हि ततः किं कृतं कलवाण्या ।
किं ब्रवीषि—‘देव, जाव इमो घरादो णिग्गदुअ तुवरिदं घरवणपहेण
चलिदो दाव एव्व सा चदुरा अत्तणो आहरणाइं कहिं वि णिक्खिअ
णिअवक्खताडणपुव्वअ इमो इमो चोरो मह आहरणाइं आहरिअ ग-
च्छइ । हा, हदग्गिह । सुवो एव्व दूरदेसादो आअदे अज्जउत्ते किं करि-
स्सम् । किं कहइस्सम् । का गई । को णु सरणं ति अदिमेत्तं अक्कन्हुन्ती

(क) देव, एवमेतत् ।

धम्मिल्लकं श्रीमुखं हसितं त्रिकासि

नेत्रे च शोणमधरं च घनस्तनौ च ।

तस्या विलोक्य सदापि दिनं दिनमिति

जानातु को नु खलु कथमपि निशां निशेति ॥

किंतु तथा तथा न कृतम् ।

अस्सुधाराकिलिण्णलोअणा सअण्णादो णिग्गदा' (क) इति । (तच्चतुमानम् ।) साधु कलवाणि, साधु । वयस्य, अन्यादृशमेव खलु पतिप्रतारणचातुर्य-
मस्यास्तव प्रेयस्याः । (कलकण्ठं प्रति ।) ततस्ततः । किं ब्रवीषि—'तदो
सोवि कमलापीडो सव्वं चोरचरिअं नव्व मण्णन्तो अइ हिअअवल्लहे, मा
होहि मा होहि भआउल । एसो दे रक्खिदा सण्णिहितो कमलापीडोत्ति
भणिअ तं एव्व घरवणं किवाणपाणि पविट्ठो । अहंवि दाव एव्व सुण्ण-
द्धण्णकुम्भट्ठिदो लहु णिग्गमिअ देवपाअसण्णिहिं आअदोम्हि' (ख) इति ।
वयस्य, सा तव पुरातनपुण्यविभवेन विपदमिमामतीतवती नितम्बिनी ।
किं ब्रवीषि—'तस्या एव नैपुण्यविभवेनेति वक्तव्यम्' इति । भवतु ।
तथैव यथाभिलषितं भवतः । (पदान्तरं गत्वा अङ्गुल्या निर्दिश्य ।) इयं

विभ्राणा दरशिथिलां करेण नीवीं

निश्वासस्फुरितकुचौ मुहुः स्पृशन्ती ।

पश्यन्ती चकितमितस्ततो मृगाक्षी

पर्यायस्खलितपदं प्रयाति तूर्णम् ॥ ४९ ॥

किं ब्रवीषि—'किं न जानासि । इयं रत्नगुप्तसुधा' इति । तर्हि जानामि ।
इयं किल

*(क) देव, यावदसौ गृहान्निर्गत्य त्वरितं गृहवनपथेन चलितस्तावदेव सा
चतुरात्मन आभरणानि कुत्रापि निक्षिप्य निजवक्षस्ताडनपूर्वकम् 'अयमयं
चोरो ममाभरणान्याह्वय गच्छति । हा, हतास्मि । श्व एव दूरदेशादागते
आर्यपुत्रे किं करिष्यामि । किं कथयिष्यामि । का गतिः । को नु शरणम्'
इत्यतिमात्रमाक्रन्दन्त्यश्रुधाराक्लिन्नलोचना सदनाङ्निर्गता ।

(ख) ततः सोऽपि कमलापीडः सर्वं चोरचरितभेव मन्यमानः 'अयि
हृदयवल्लभे, मा भव मा भव भयाकुला । एष ते रक्षिता संनिहितः कमला-
पीडः' इति भणित्वा तदेव गृहवनं कृपाणपाणिः प्रविष्टः । अहमपि तावदेव
शून्यधान्यकुम्भस्थितो लघु निर्गम्य देवपादसंनिधिमागतोऽस्मि ।

१. 'अतिनीतवती नितम्बवती' ख-ग. २. 'यथाभिमतं' ख. ३. 'कासौ येयम्'
ख-ग. ४. 'पदापि याति' ख; 'पदानि याति' ग. ५. 'रत्नगुप्तस्य' ख-ग.

कार्ये सत्यपि जातु याति न बहिर्नाप्यन्यमालोकते
 साध्वीरर्प्यनुकुर्वती गुरुजनं श्वश्रूं च शुश्रूषते ।
 विस्त्रम्भं कुरुते च पत्युरधिकं प्राप्ते निशीथे पुन-
 निर्द्राणे निर्जैर्भर्तृबन्धुनिवहे निर्याति रन्तुं विटैः ॥ ४६ ॥

किं ब्रवीषि—

‘एषैव योषितां धन्या शीलं च लभते सुखम् ।
 दिवा पतिव्रता भूत्वा नक्तं च कुलटायते ॥ ४७ ॥’ इति ।
 वयस्य, सम्यगुक्तम् । (परिक्रम्य विलोक्य च ।) वयस्य, पश्य पश्य ।
 इयमिह

अङ्गुष्ठतर्जनीभ्यामधरं धृत्वा विलोकयत्यबला ।
 कुंचयुगमुद्धृतसिचयं पश्यति भावयति परिमृशत्यपि च ॥ ४८ ॥
 सखे, इतः पश्य ।

एकं विश्लथकेशपाशनहने व्यापारयन्त्याः करं
 श्वासोत्कम्पिकुचस्थलीपरिचलच्चेलाञ्चले चापरम् ।
 अस्याः संसिन्नि लोलरत्नरशनालम्ने शनैरंशुके
 मन्दं मन्दमिवाविरस्ति नयनानन्दाय नाभीसरः ॥ ४९ ॥’ इति ।
 (अन्यां निर्दिश्य ।)

आलम्बैश्चरमाङ्गके त्रिचतुरैः शय्याप्रसूनैरियं
 शङ्के रन्ध्रगवेषिणा निजशरैर्विद्धेति पञ्चेषुणा ।
 मीलल्लोचनशोणकोणचपलप्रस्निग्धतारं मुखं

शीत्कारस्फुरिताधरं च सुतनोरस्या यदुत्ताम्यति ॥ ५० ॥
 (क्षणमात्रं विचिन्त्य ।) किं ब्रवीषि—‘सखे, किञ्चित्पृच्छामि यदि सत्यमेव

१. ‘अनुकुर्वते’ ख-ग. २. ‘निखिले जने शशिमुखी निर्याति’ ख-ग. ३. ‘भूयो
 नक्तं च कुलटा यतः’ ख-ग. ४. ‘कुचकलशयुगलमुद्धृतसिचया पश्यति परामृशत्यपि
 च’ ख. ५. ‘परिगलत्’ ख-ग. ६. ‘संसति’ ख; ‘संसित’ ग. ७. ‘मन्ये’ ख.

कथयसि, न वञ्चयसि' इति । वयस्य, किञ्चित्कदापि किं कथितपूर्वमसत्यम्, येनाधुनाप्यसत्यकथनेन वञ्चयामि । किं ब्रवीषि—

‘काश्यं दधाति गात्रं गमयति निद्रालयं च नेत्रान्तः ।

विरहदहनातिरेकं विवृणोति श्वसितमारुतोऽपि तव ॥ ५१ ॥

किमत्र कारणम्' इति । (स्वगतम् ।) कथं कृतोवहित्योऽप्यहमनेन विदितोऽस्मि । (प्रकाशम् ।) अस्ति कारणम् । (कर्णे ।) एवमिदम् । किं ब्रवीषि—‘अद्यैव पुरोहितपुत्रं वीतिहोत्रमाश्रयस्व' इति । किमद्यौश्रयणमस्ति । स मे बालमित्रं पुरोहितपुत्रः । किं ब्रवीषि—‘तर्हि स भवतो विदितवृत्तान्तः कार्तान्तिकशिरोमणिः स्वयं कञ्चिदन्तरायं पिशुनयन्तस्याः पतिगृहगमनं निवारयति' इति । वयस्य, साधु मन्त्रितम् । क पुनरद्य पुरोहितपुत्रः । (सविमर्शम् ।) किं ब्रवीषि—‘तेन नियतमद्य देवतार्चनाय कुसुमान्यवचिन्वता पुरोद्याने स्थातव्यम्' इति । कलकण्ठ, किं ब्रवीषि—‘चेडिआअञ्जणायेति भणिद्ववम्' (क) इति । आः दुर्मते, पूजार्हेष्वपि यत्किञ्चित्प्रलपसि । किं ब्रवीषि—‘कहं पूजाअरिहो सो, सन्दिहोमबलिकम्म-एसु जं दक्खिणेत्ति दविणं गहिअदि तप्पणीकदुअ मत्थएण जो चेडिआणं चरणाइं वन्दइ' (ख) इति । वयस्य, त्वमपि किं ब्रवीषि—‘सखे, एवमेतत् ।

विस्फूर्जत्तिमिरे कुटीरकुहरे दृञ्जीलितोन्मीलितै-

रायासेन पुरीपुरोहितसुतैस्तावन्निशा नीयते ।

सायं स्त्रीकृतदक्षिणावसुपणो यावन्निजस्वामिनी-

प्रस्वापावधिकोपचारनिरतो नाभ्येति दासीजनः ॥ ५२ ॥' इति ।

(सोपहासम् ।) वयस्य, न जानासि ।

(क) चेडिकाञ्जनायेति भणितव्यम् ।

(ख) कथं पूजार्हः सः, शान्तिहोमबलिकर्मकेषु यदक्षिणेति द्रविणं गृह्यते तत्पणीकस्य मस्तकेन यश्चेडिकानां चरणानि वन्दते ।

१. 'असत्यवचनेन' ख-ग. २. 'एवमिति' ख-ग. ३. 'आश्रयणीयं' ख-ग. ४. 'स एव' ख-ग. ५. 'हा' ख.

गणिकानिशान्तघटचेटिकाविटाः

कतिचित्परे पुनरयं तु मे सखा ।

सफलीकरोति परयोषिदुन्नत-

स्तनकुम्भिकुम्भपरिरम्भगौरुरः ॥ ९३ ॥

तदहमुद्यानं गत्वा पुरोहितपुत्रमन्वेषयामि । क पुनरितो गच्छति वयस्यः ।
किं ब्रवीषि—‘वेश्यावाटीम्’ इति । सन्तु शुभास्ते पन्थानः । (कतिचित्पदान्वयति-
क्रम्य ।) इयं खलु विशृङ्खलमदावष्टम्भविजृम्भमाणमदनधनुष्टंकारशङ्कावह-
मधपद्मंकारमुखरशिखरा ललितरसालकिसलयास्वादसुहितपरभृतकुलबहुल-
कोलाहला मन्दमन्दस्यन्दमानमकरन्दबिन्दुसंदोहपरिपूरितकुसुमपरागपर-
म्परापरिकल्पितालवालरेखा विभाति वनरेखा । (वनप्रवेशं नाटयित्वा विलोक्य ।)
अत्र हि

परागपालीघनसैकतासु मन्दं मिलिन्दा मधुवाहिनीषु ।

क्रीडन्ति मन्दानिलकर्णधारसंचार्यमाणप्रसवप्लवासु ॥ ९४ ॥

(अन्यतो विलोक्य ।) आप्रभातमिहैव विहरन्ति पौरजारिण्यः ।

एतान्यङ्गजकूलिभग्नवलयान्येषा परिष्कारभू-

रेतत्पल्लवत्तलपमेष चिकुरस्त्रस्तःप्रसूनोच्चयः ।

एषा विस्मृतहारग्रष्टिरिदमालिप्तं पदं हस्तकै-

रेताः कामुकलोकपादकमलन्यासैकधन्या भुवः ॥ ९५ ॥

(पदान्तरं गत्वा ।) कैथमियमुद्यानपालिका मरालिका । सखि मरालिके, कि-
मत्र कुसुमावचयार्थमागतो वयस्यो मे वीतिहोत्रः । किं ब्रवीषि—‘अह इं ।
दार्णि एव कुसुमपुडिआहत्थो दक्खिणदो रुक्खवाडो पविट्ठो’ (क) इति ।

(क) अथ किम् । इदानीमेष कुसुमपुटिकाहस्तो दक्षिणतो वृक्षवाटीं
प्रविष्टः ।

१. ‘तथा सखा’ ख. २. ‘वेश्यावाटीम्’ ख-ग. ३. ‘सुखित’ क. ४. ‘हस्तकैः’ क.
५. ‘कथमिहोद्यान’ ख-ग.

तमेव पन्थानं दर्शय । किं ब्रवीषि—‘ईदो’ (क) इति । (पदान्तरं गत्वा ।)
सखि, पश्य ।

यथा यथायं मकरन्दपूरैरापूरयत्याम्रतरुः प्रकामम् ।

तथा तथा मन्दमरुत्परागैरुदञ्चयत्युन्नतमालवालम् ॥ ९६ ॥

(निर्दिश्य ।)

कुसुमसविन्दुपूरे बभ्रुगम्भीरधीरङ्गकारे ।

मञ्जुलरसालपुञ्जे सरसा विहरन्ति सरसमिह कुञ्जे ॥ ९७ ॥

किं ब्रवीषि—‘णं आणामि’ (ख) (‘कुसुमसविन्दुपूरे’ इत्यादि पठति ।
पुनरन्यतो विलोक्य सविषादमिव ।)

अस्मिन्निष्पतितोष्णवाष्पसलिलम्लानाङ्कुरे केवलं

हृत्ता वल्लभविप्रलब्धसुदृशा संकेतकुञ्जोदरे ।

कंदर्पासिनिकृत्तगात्रपतितस्त्यानामिषप्रोच्चय-

श्रेणीवेगमशोकपल्लवमयी शय्या दरीदृश्यते ॥ ९८ ॥

किं ब्रवीषि—‘ईदो पेक्ख, ईदो पेक्ख । इमो दे वअस्सो’ (ग) इति ।
(दृष्ट्वा सहर्षम् ।) कथमग्रत एव वयस्यः ।

आलम्बिपुष्पपुटकेन करेण शाखा-

मालम्ब्य तत्क्षणसमुच्चलितालिजालम् ।

उद्यम्य दक्षिणकराग्रमुदीक्षमाणः

पुष्पाण्यसाववचिनोति कुरण्टकस्य ॥ ९९ ॥

(उपसृत्य ।) वयस्य—(इत्यर्थोक्ते । ससंभ्रमं शाखामुत्सृज्य क्षणमवलोक्य च ।) किं
ब्रवीषि—‘सखे, संप्रति दुर्विज्ञानं तैवाभिज्ञानम् । यतः ।

(क) इतः ।

(ख) ननु जानामि ।

(ग) इतः पश्य, इतः पश्य । अयं ते वयस्यः ।

१. ‘ईदो इदो इति’ ख-ग. २. ‘समसंस्कृतप्राकृतम्’ इति ख-पुस्तके टिप्पणम्.
३. ‘सुदृशः’ ख-ग. ४. ‘ईदो’ ख-ग-पुस्तकयोर्नास्ति. ५. ‘तैवाभिज्ञानम्’ ख-ग.

कामं कृशैरवयवैः परिपाण्डुरेण

गण्डस्थलेन च भृशालसया दृशा च ।

बिम्बाधरेण च मुहुर्मसृणीकृन्तेन

मन्ये भवन्तमधुना भवदन्यमेव ॥ ६० ॥

किंचान्यत् ।

आरक्तमर्धपरिमृष्टनवाश्रुपूरं

पक्ष्मावपातभरदुष्प्रसरावलोकम् ।

एतत्तवाक्षियुगलं विवृणोति कान्ता-

विश्लेषजं किमपि दुःखमसह्यवेगम् ॥ ६१ ॥

तार्त्तिकं प्रस्थिता मञ्जरी पतिभवनम्' इति । (स्वगतम् ।) कथमयं जानात्येव प्रथममकथितमपि रहस्यम् । अक्षवा दैवज्ञानां किमविज्ञातमस्ति । (प्रकाशम् ।) अपि नाम पश्यसि ज्योतिःशास्त्रेण चक्षुषा मे चरितम् ।

यन्न वेत्ति परः किंचिदेकां मुक्त्वा जटावतीम् ।

या निष्कुटवने तन्वीं मया तां समयोजयत् ॥ ६२ ॥

(विहस्य ।) किं ब्रवीषि—किमेतत्परिज्ञानार्थमपि ज्योतिःशास्त्रं चक्षुरपेक्षितम् । यतः ।

क्रीडा परस्त्रीषु कियद्भिरेव दिनैर्निगूढापि न गूढिमेति ।

पङ्के निखातापि गभीरतोये पाथोजिनी किं न समुज्जिहीते ॥ ६३ ॥'इति ।

यद्येवं तर्हि किमिति न परिहरन्ति न परिवदन्ति च पद्ममुखीम् । किं ब्रवीषि—'मा मैवं वादीः ।

सुचरितमीदृशमखिलं सर्वे जानन्ति सर्वेषाम् ।

न तु परिवदन्ति निपुणाः स्फुटतरमेते परस्परत्रासात् ॥ ६४ ॥

तत्कतिपयैरेव दिवसैरियं स्वयं परिहरिष्यति सकलमपि बन्धुकुलम्' इति । (निःश्वस्य ।) वयस्य, अतः परमखिलमपि संभावयामि, यदि तावदिदानीं शार्दूलवदनविलादवगलति सा हरिणाक्षी । किं वदसि—'सखे, नक्तमेवोक्तं

त्वयि स्नेहवत्या जटावत्या । वत्स, तथा प्रयतितव्यं यथा मन्दारदुहिता
मञ्जरी पतिमन्दिरकन्दरभाजनं न भवेत् । तत्प्रथममुपदेशो भगवत्या
जटावत्याः । तदुपरि प्रियसुहृदो निदेश इत्युभयथाप्यवश्यं करणीयमेव
मे मञ्जरीगमनभञ्जनम्, तव च मनोरञ्जनम्' इति । (स्वगतम् ।) अहो मयि,
भगवत्या जटावत्याः प्रसादातिशयः, यदेवमप्रार्थिताप्यननुयुक्ताप्यात्म-
नैव कृतप्रयत्ना ममैव हितमातनोति । (प्रकाशम् ।) इत्थं कृतनिश्चये त्वयि
तावदस्माकं

सहजप्रेमसंरसे स्वभावचतुरे जने ।

किमर्पितात्मभाराणां वक्तव्यमवशिष्यते ॥ ६९ ॥

तदद्य सत्वरमेव त्वया गन्तव्यम् । किं ब्रवीषि—'अहं गच्छामि' इति ।
(विलोक्य ।) कथमतिक्रान्त एव प्रियमित्रेण प्रमदवनपर्यन्तः । मरालिके,
किं ब्रवीषि—'इदो कमलमित्तेण मित्तेण अक्कन्दो पुव्वगिरिपज्जन्तो' (क)
इति । (प्राचीमवलोक्य ।)

घटमानकोककुचमामृशन्करैर्विकसत्ययोजनयनावलोकितः ।

परिचुम्बतीदमरुणप्रभाधरं रविरद्य वारवनितामूर्खं मुहुः ॥ ६६ ॥

अथवा ।

भूयो निपीय लवणाम्बुधिमाप्रभातं

पुञ्जीभवन्नुदयते तपनच्छलेन ।

और्वाग्निरम्बरपयोनिधिमद्य पातुं

लीनोडुबुद्बुदकदम्बमिति प्रतीमः ॥ ६७ ॥

(वामतोऽवलोक्य ।)

उन्निद्रपद्मकोशादुद्गच्छन्ती शनैरविच्छिन्ना ।

इयमिह मधुपश्रेणी स्मरकरखङ्गश्रियं वहति ॥ ६८ ॥

(क) इतः कमलमित्रेण मित्रेणाक्रान्तः पूर्वगिरिपर्यन्तः ।

किं ब्रवीषि—‘तत्खु पुव्वदिणविअसिअं सरसिअम्, जदो उग्गयहि महुअरश्शेणी’ (क) इति । यद्येवमद्यैव विकसितं कमलाविलसितं दर्शय मे कमलम् । (निर्दिश्य ।) किं ब्रवीषि—‘एदं पेक्ख । जत्थ (ख)

इन्दिरावरविहारमन्दिरे मन्दमन्दमरविन्दकन्दरे ।

गन्धतुन्दिलमरन्दसुन्दरे बम्भरा इह चरन्ति बन्धुरे ॥ ६९ ॥

इति । (सशिरःकम्पं तदेव पठित्वा ।) सखि, कथमपूर्वमेव कथयसि समसंस्कृतप्राकृतं हृद्यं पद्यम् ।

कराग्रहादब्जिनि केवलं ते विभुर्विवस्वानिति लोकवादः ।

आप्रातरासायमपास्तशङ्कं भुङ्क्ते रसं भूरि मिलिन्द एव ॥ ७० ॥

किं च ।

जन्मारभ्य प्रतिकलमसावारजोदर्शनं ते

भ्राम्यन्भृङ्गः क्षणगणनया वासरानत्यनैषीत् ।

त्वं तूद्भिन्ने रजसि मरुता दक्षिणेनासि भुक्ता

सोढव्यं तत्कमलिनि कथं तेन लोकेन वापि ॥ ७१ ॥

(पुनर्विलोक्य ।)

आलिप्ताः कुसुमपरागभस्सनामो

कापालव्रतमिव काममाचरन्तः ।

गायन्तः किमपि मधूनि भिक्षमाणा

गाहन्ते कमलगृहाङ्गणानि भृङ्गाः ॥ ७२ ॥

(पदान्तरं गत्वा ।) अयि, पश्य तावत् । एष पौराणिको सुदृढभट्ट इत एवाभिवर्तते । किं ब्रवीषि—‘जाणामि णं गूढपाळविअम् । अअं क्खु

(क) तत्खलु पूर्वदिनविकसितं सरसिजम्, यत उद्गच्छति मधुकरश्रेणी ।

(ख) एतत्पश्य । यत्र ।

१. ‘विकसितकमल’ क. २. ‘बन्धुरे’ ख-ग. ३. ‘सुन्दरे’ ख-ग. ४. ‘कलयसि’ क.
५. ‘गृहान्तराणि’ ख-ग.

तह तह पढइ पुराणं तह तह वक्खाइं अत्थेवि ।

तह तह पेक्खइ किदवो जह जह रज्जन्दि बालविहवाओ ॥ ७३ ॥

एदं कखु सुणिदं जं मुग्गलभट्ठोत्ति । किंदु चिदम्बरभट्ठोत्ति एव्वं किल
एदस्स णाम' (क) इति । सत्यं चिदम्बरभट्ट इति तात्कृतं नाम । गुर्ज-
रास्तु मुद्गलभट्ट इत्याह्वयन्ति । भवतु तावत् । एनमालापयामि । (उपसृत्य ।
एकं हस्तमुत्तंसयन् ।) पौराणिक, प्रणम्यसे भुजंगशेखरेण । किं ब्रवीषि—
'सकलरतिकलादेशिकेऽपि त्वयि कामाशिषमाशासहे' इति । (सविनयम् ।)
कथमलीकवचोभिरेव मैयि गौरवमारोपयसि । किं ब्रवीषि—'अपि नाम
ममापि वचनमलीकं संभावयसि । स्मरसि तावदिदानीं त्वमेव

उत्ताने शयने ललन्नुपहसन्नव्यक्तमालापय-

न्बाल्येऽपि व्रजसुभ्रुवां रतिकलः किं कृष्ण नोपादिशः ।

या दोलावलनच्छलादुपरि ते व्यातेनुरुत्कण्ठया

यत्किंचित्क्रममुच्चलत्कुचकचश्रेणीक्रमेणीदृशः ॥ ७४ ॥' इति ।

भवतु । कैस्य गृहमद्य पवित्रीकर्तुमुद्यमः । किं ब्रवीषि—गुर्जरस्य निर्जर-
दासस्य गृहम्' इति । (स्वगतम् ।)

एष नक्तं दिवं तस्य मन्दिरं न विमुञ्चति ।

कलावत्यक्षियुगलमलोहनिगडं यतः ॥ ७५ ॥

(प्रकाशम् ।) तर्हि गृहिणीमिति वक्तव्यम् । किं भणसि—'सा खलु विश्व-
तपुष्यचरिता शक्नोति जगदेव पवित्रीकर्तुम्' इति । (सकौतुकम् ।) कथय
तस्याः पुण्यचरितम् । किं वदसि—

(क) जानाम्येनं गूढपाल्लविकम् । अयं खलु

तथा तथा पठति पुराणं तथा तथा वक्ष्यसर्थानपि ।

तथा तथा प्रेक्षते कितवो यथा यथा रज्यन्ते बालविधवाः ॥ ७६ ॥

एतत्खलु श्रुतं यन्मुद्गलभट्ट इति । किंतु चिदम्बरभट्ट इत्येव किलैतस्य नाम ।

१. 'रति' ख-ग-पुस्तकयोर्नास्ति. २. 'मम' ख-ग. ३. 'उत्तान' ख-ग. ४. 'कस्य
वा' ख-ग. ५. 'विश्वतः पुण्य' ख.

‘मध्यं विष्णुपदं कुचौ शिवपदं वक्त्रं विधातुः पदं

धम्मिल्लः सुमनःपदं प्रविलसत्काञ्ची नितम्बस्थली ।

वाणी चैन्मधुराधरोऽरुणधरः श्रीरङ्गभूमिर्वपु-

स्तस्याः किं कथयामि पुण्यचरितं मान्या सदा निर्जरैः ॥७६॥’ इति ।

(सबहुमानम् ।) तत एव तत्रभवान्महीयते । भवतु । तत्रभवति कीदृशी

तस्या मनोवृत्तिः । किं ब्रवीषि—‘किमपूर्वमिव पृच्छसि ।

पुरुषोत्तमाय भवते देवायेदमिति मे समर्पयति ।

सायंतननीराजनसमये वीटीशतं वधूटी सा ॥७७॥’ इति ।

सत्यं जानामि ।

धर्मोपदेशगुरुरित्यखिलान्प्रतार्य

बाह्योपचारशतमातनुते नतभ्रूः ।

अभ्यन्तरे तु रतिदेशिके इत्यनङ्ग-

तत्त्वं तदेव कुरुते गुरुदक्षिणां ते ॥ ७८ ॥

(अनादरमिव ।) किं ब्रवीषि—‘सखे, किमेतावतैव मे साम्राज्यम् ।

कूर्पासगूढकुचपङ्कजकुड्मलानां

कोन्नाम शंसति रतिं भुवि गुर्जरीणाम् ।

अज्ञातचौलदुरुपद्रवचोलनारी-

पीनस्तनस्तवकमण्डलदत्तहस्तः ॥ ७९ ॥’ इति ।

(आत्मगतम् ।) सर्वोऽपि जनः सजातीयमेव प्रियं मन्यते ।

ये भुवि यज्जातीयास्तज्जातीयासु तेऽनुरज्यन्ते ।

शुकयोषित्पिकयूर्नोरुदयति किं प्रीतिरन्योन्यम् ॥ ८० ॥

(प्रकाशम् ।) अये, कस्ते चोलैनारीषु पक्षपातः ।

चोलच्छन्ना यदि कुचतटी दुर्लभा गुर्जरीणां

कच्छाभावादलघुजघनं तर्हि शक्यावमर्शम् ।

तद्व्यत्यस्तं द्रविडसुदृशामन्ततः किं ततः स्या-

देकत्रैकं भवति सुलभं तद्वदन्यत्र चान्यत् ॥ ८१ ॥

परंतु नक्तंदिवमपि पतिपार्श्ववर्तिनी सा कथमनुवर्तनीया तत्रभवतेति
तरलं भवति मे चेतः । किं ब्रवीषि—‘यत्किंचिदेतत् । यतः ।

कथितसमये गत्वा गूढं मग्ना लिखिता नखैः

स्वपिति शयने पत्यौ पार्श्वेऽप्यहो परिवृत्य सा ।

तमपि निपुणालिङ्गचैवालं भुजालतयैकया

चपलनयना मां च क्रोडीकरोति तदन्यया ॥ ८२ ॥ इति ।

(साश्चर्यम् ।) अहो श्रोत्रियस्य साहसम् । (मरालिकां प्रति ।)

विधत्तां संकेतं विशतु सदनं वा कथमपि

क्रमात्तस्यां गूढं किमपि कुरुतां वा मृगदृशी ।

प्रबुद्धे पत्यौ चेदयमपि भवेत्कीदृशदशो

वराकी वा सा तद्भुजवलयद्वेष्टा सखि तदा ॥ ८३ ॥

पौराणिक, किं ब्रवीषि—‘प्रबुद्धेन तेन वा किं कर्तव्यम् ।

गुर्जरीणां कुलचारक्रमोऽयं यद्रूहे गृहे ।

पौराणिकः पुरोधा वा भृत्यो वा गूढवल्लभः ॥ ८४ ॥

तदलमतिप्रसङ्गेन । साधयामि’ इति । साधय, साधय । अहमपि वेश-
वादिकां गच्छामि । (मरालिकामालोक्य ।) सखि, पुरोहितपुत्रस्य वीतिहो-
त्रस्य प्रवृत्तिमचिरेण ज्ञातुमर्हसि । किं ब्रवीषि—‘तस्मिन् अ ताए तुह
दइआए अ उत्तन्तं सम्मं ओलहिअ तुज्झ अज्ज एव णिवेदेमि’ (क) इति ।
सखि, साधु । गन्तव्यम् । (परिक्रम्यावलोक्य च ।) एषा किल यो-
षाकैलभाषाजितरोषावृतकीरायुतकारायितमणिमञ्जुलरुचिपिञ्जरनवपञ्जरमा-
लाशतलीलायुतप्रतिसदनप्रतिहारा पारावतवाराश्रितविटङ्का धारायन्त्रश-
तसंतानितजलबिन्दुकंकणा कुङ्कुमरसपङ्किलसदनाङ्गणा लङ्केव लक्ष्यमाणा-

(क) तस्य च तस्यास्तव दयितायाश्च वृत्तान्तं सम्यगुपलभ्य तवाद्यैव
निवेदयामि ।

१. ‘स्वपतिशयने’ क. २. ‘मग्ना’ ख-ग. ३. ‘जन’ ख-ग. ४. ‘रोषावृत’ क,
‘रोषायित’ ख. ५. ‘जलबिन्दु’ ख-ग-पुस्तकयोर्नास्ति.

क्षविहारा, अयोध्येव रामानुवृत्तभरतप्रचारा, हरमूर्तिरिव भुजंगविभूषिता,
सरसीव पद्मिनीप्रचुरा, वनभूमिरिव हस्तिनीकरनमितपुंनागा, कादम्बरीव
प्रकटितर्हेमकूटविस्तारा, नारायणतनुरिव भोगिभोगानुषक्ता, विप्रसभेव श्रु-
तिमिलितविविधवाद्यारब्धकोलाहला हालामदतरलचेटिकाहस्तविस्त्रस्तपे-
टिकागलितवीटिकार्कलनचटुलचटिका वेशवाटिका । (प्रविशति नाटितक्तेन ।
किंचित्परिक्रम्य ।) इह हि *

चरन्तीनां सौधे चपलनयनानां तनुरुचो

गवाक्षान्तर्वान्ताः कतिचन गृहीत्वा जलमुचः ।

क्षणं गोपायन्ति क्षणरुचिमिषेण क्षणमहो

विवृण्वन्ति स्वर्णं करगतमिवाकिंचनजनाः ॥ ८५ ॥

किं च ।

तारास्तामरसाञ्चलेषु कदलीकाण्डेषु भूमण्डला-

न्यावर्ता गगने शिरःसु फणिनां शैलास्तुषारत्विषाम् ।

बिम्बेष्वम्बुजपत्रचुम्बिषु तमस्तोमास्तदेतत्पुनः

सर्वं हेमलतासु ताः प्रतिगृहं चित्रं प्रतिप्राङ्गणम् ॥ ८६ ॥

(सर्वतोऽवलोक्य ।) अहो रमणीयता बालातपस्य ।

रञ्जयति लोर्कमखिलं ललितो बालातपप्रसरः ।

सरसयति सदनवामीसारससौरभ्यसंपदप्यभितः ॥ ८७ ॥

(आकाशे ।) किं ब्रूथ—

‘इह क्रीडावल्गत्कुवलयदृशमेतदधर-

प्रभावीचीरोचिर्विलसति न बालातपरुचिः ।

असावप्येतासां वदनकमलामोदलहरी

न तु क्रीडावापीसरसिजवनीसौरभङ्गरी ॥ ८८ ॥’ इति ।

सत्यमीदृशः किलात्र मृगीदृशः । यतः ।

लब्ध्वाभोजे मुखशायपदा दृक्तरङ्गैः समृङ्गे

दोर्वल्लीभ्यां विसवति कचैरौत्तशैवालजाले ।

वक्षोवद्धस्तनघनलसत्कुम्भतुम्बीफलाभ्यां

वारस्त्रैणं निजरुचिसरोमण्डले पोष्यतीति ॥ ८९ ॥

(कतिचित्पदानि गत्वा । निर्वर्ण्य ।) कथमत्रैव बालातपमनुभवति लीलावती ।
अस्याः

आमृश्य नीलकवरीमवसज्य कण्ठे

गाढोपगूढकठिनस्तनकुम्भभारः ।

नीवीमपि श्लथयितुं निभृतं कराग्रै

रागाद्रविः स्पृशति नाभिपदं नताङ्गचाः ॥ ९० ॥

अपि च ।

बालातपमपमार्ष्टुं बाला पर्युषितकुङ्कुमभ्रान्त्या ।

स्तनतटमार्द्रनखाङ्कं काषं काषं करेण सीत्कुरुते ॥ ९१ ॥

(उपसृत्य ।) सखि, तव सीत्कारसुधारसञ्चिराय मे श्रवणयोरानन्दं कन्दल-
यति । साभिमानावहित्थं किं ब्रवीषि—‘का तव पुरतः पुरा पुनरद्य वा
कृतवती सीत्कारम्’ इति । तर्हि विस्मृतम् । वयं तु न विस्मरामः । यतः ।

कान्ते द्यूतजिते तवाधरदले दष्टे सरागं मया

स्वैरस्त्रसिदुकूलदृश्यजघना तत्रैव लोलेक्षणम् ।

मामुद्वीक्ष्य सरोषलज्जमसकृत्सीत्कारतारं वचो.

यत्त्वं जल्पितवत्यलं तदधुनाप्यानन्दयत्येवं नः ॥ ९२ ॥

सरोषं किं ब्रवीषि—‘कथमेवमनृतभूषितं ते भाषितम् । अथवा ।

यस्या नखशिखमनृततालिङ्गितमङ्गं जनिष्वनेकासु ।

कथयसि कथमथ तत्त्वं स त्वं कृष्णानृतोद्भिन्नतो भूयः ॥ ९३ ॥’ इति ।

(विहस्य ।) कुतोऽन्यत्राप्यनृतकथा ।

यत्किलात्र भुवनत्रयोदरे संकटेन समवस्थितं चिरात् ।

तत्समस्तमनृतं नताङ्गि ते कुशिलग्नमवलग्नकैतवात् ॥ ९४ ॥

किं ब्रवीषि—‘गच्छ यथागतम् । किमनेन वाक्कलहेन’ इति । तर्हि कायि-
कमेव कुरु कलहम् ।

बद्धा दोर्भ्यामभिमतंगृहे मामधस्ताच्चिपात्य
द्रागैरुह्य स्तनगिरिहतोरस्कमास्कन्दयन्ती ।

तावत्कान्ते रचय सकलं साहसं हृद्गतं ते

श्रान्ता यावत्कनकसुमनोमालिकेवासि तान्ता ॥ ९९ ॥

किं ब्रवीषि—‘अद्य दिनमुखे कस्य वा मुखमवलोकितमित्थमनेन विव-
दितुम्’ इति । (सस्मितम् ।) अयि मानिनि, तदपि मे^२ सुखावहं सं-
भावयामि ।

शनैरुत्तिष्ठन्त्यास्तव करधृते हेमवसने

हठादाकृष्टे सत्यतिभृशानमद्गात्रलतिका ।

सरोषं सत्रीडं सुमुखि मुखमालोकितवती

प्रभाते यस्य त्वं स्मरसि कृतिनस्तस्य न कथम् ॥ ९६ ॥

किं ब्रवीषि—‘कुतः स्वमानमविज्ञाय सीमानमतिक्रामसि’ इति । (स्वग-
तम् ।) इयं सुलभकोपा सर्वथा परिहासवचोऽपि मे परमार्थं मन्यते । तद-
न्यतो नयामि । (प्रकाशम् ।) अयि प्रिये, मा कृथा मयि वृथा कोपाड-
म्बरम् । अम्बरमाभरणानि वा यदभिलषितं तदाशु वृणीष्व । वितरण्यामि ।
साञ्जलिबन्धं किं ब्रवीषि—‘अलं तावदतिवदान्यतया ।

याचामहे जातु न किञ्चन त्वां पुण्यप्रदानादधिकं तवेदम् ।

गोपाङ्गनाचारुदुकूलचोरो यत्कृष्ण मुष्णासि न विद्यमानम् ॥ ९७ ॥’ इति ।

मुग्धे, न जानासि जाराणां चोरः खलु मुख्यः । सस्मितं किं ब्रवीषि—

‘भाव, सत्यं चोर एवासि । यदेवं मोचारसमुच्चा वाचा मे चेतश्चोरयसि ।

(सानन्दम् ।) सखि, यदि प्रसन्नमुखी जातासि, तर्हि शृणु ।

आलिङ्ग्य गाढममलाङ्गि तवाङ्गमङ्गै-

रापाटलं त्वदधरं मधुरं निपीय ।

१. ‘आरुद्ध’ क. २. ‘किमहं न जानामि’ ख. ३. ‘कृते’ ख-ग. ४. ‘अविज्ञाय
सीमानम्’ ख-ग-पुस्तकयोर्नास्ति. ५. ‘यावदन्यतो’ ख-ग. ६. ‘मुधा’ ख-ग.
७. ‘अङ्गमङ्ग’ ख-ग.

नीवीमथ श्लथयितुं निभृतं करेण

नीलोत्पलाक्षि यतते नितरां मनो मे ॥ ९८ ॥

किं ब्रवीषि—‘भवतु नाम । याहि, सायमायाहि’ इति । तर्हि गच्छामि ।
(इत्यन्यतो गत्वा विलोक्य ।) कथमत्रैव काञ्चनलतासंतानकौ । (निर्वर्ण्य ।)
इयमिदानीं

विलोकयन्तीं मुकुरे विलासान्मुखाम्बुजं मुग्धकुरङ्गनेत्रम् ।

कर्पूरपङ्केन करोति बाला बालेन्दुलेखातिलकं ललाटे ॥ ९९ ॥

(उपसृत्य ।) सखि,

तस्त्वा तपो हरशिरस्तटिनीतटान्ते

मुक्त्वा कलङ्कमयि ते मुखभावलोभात् ।

बालेन्दुचारुतिलकेन चिरायं बाले

चन्द्रोऽन्वविन्ददिव नन्दनजन्मशर्म ॥ १०० ॥

सविनयं किं ब्रवीषि—‘चिराय सरणसरणीमधिरोपितासि भावेन’ इति ।
सखि, मा मैवम् । अद्यापि

वल्गत्कुचानि वलनासहमध्यमानि

कण्ठोदयत्कलरुतानि गलत्कुचानि ।

आस्वादिताधरदलान्यलसेक्षणानि

तान्येव तन्वि सुरतानि तव सरामि ॥ १०१ ॥

किं च ।

ध्वान्तप्रान्तपरीतशीतकिरणं निद्रालुनीलोत्पलं

मन्दोदञ्चिकपोतनादमधुरं शश्वद्गलत्तारकम् ।

चक्रद्वन्द्वविलासनाट्यचतुरं चञ्चत्तुषारोदयं

चेतो मे समयं तमेव सुदति प्राप्तुं पुनर्वाञ्छति ॥ १०२ ॥

१. ‘नामाद्य’ ख-ग. २. ‘इति’ क-पुस्तके नास्ति. ३. ‘इत्यग्रतोऽवलोक्य’ ख.
४. ‘रेखातिलकं निदाले’ ख. ५. ‘लोभात्’ क. ६. ‘रोहितास्म्यस्मद्भावेन’ ख.

किं ब्रवीषि—‘भाव, मुरलीवल्लभस्य कथं तव मादृशीषु तरलीभावः ।
तथाहि ।

संकेतानयनाय सारसदृशां सा कृष्ण ते दूतिका

क्रीडालापकलापगानचतुरा केलीवयस्या च सा ।

त्वद्विम्बाधरचुम्बनादृतमुखी सैवान्ततः प्रेयसी

या ते पाणिपरिग्रहेण मुरली नानामुखं जल्पति ॥१०३॥’ इति ।

(अपवार्थ १) वयस्य संतानक, सांप्रतं सफलतपःसंतान इव लक्ष्यसे । यतः ।

वक्षस्ते दृढलक्ष्मकर्कशकुचद्वन्द्वावभुग्नान्तरं

कण्ठः कंकणरत्नकोटिकलनासुव्यक्तमुद्राङ्कितः ।

व्यत्यासव्यतिषञ्जितश्च तिलकः फाले तवायं सखे

कस्याश्चित्प्रकटीकरोति सुरतप्रौढिं परां सुभ्रुवः ॥ १०४ ॥

वयस्य, किं ब्रवीषि—‘अस्या एव । अथ किं

विविधकरणकल्पनातिशिलपं सपुलकचुम्बनडम्बराभिरामम् ।

कलरवकलकूजितात्तकण्ठं निधुवनकौशलमद्भुतं नताङ्गयाः ॥१०५॥’ इति ।

(सौख्यम् १) का सा रसिका युवमनःकौसारसारसिका । किं ब्रवीषि—

‘इयमेव’ इति । (सर्वदुमानम् १)

कुसुमशरविधेयं कोर्मलं रूपधेयं

तदनुगुणविकासस्त्वद्गुणानां विलासः ।

किमितैरमिह लोकानन्दहेतुस्त्वमेका

तव रतिसुखभाजः कामिनोऽपि दुराजः ॥ १०६ ॥

(सप्रश्रयम् १) किं ब्रवीषि—‘भाव, किमेवमनुचितं निजेऽपि जने कथयितु-
मुचितम्’ इति । सत्यमनुचितमेवेदं यत्त्वदनुभवरसिका दुराज इति । यतः ।

जम्भारेरपि पाशपादतरुणीजाराज्यन्तादपि

स्वैराश्लिष्टसुराङ्गनाकुचभराद्भन्यश्च मान्यश्च सः ।

१. ‘तव’ क-पुस्तके नास्ति. २. ‘तरलभावः’ ख-ग. ३. ‘नानाविधं’ ख-ग.
४. ‘अस्या एव’ ख-ग-पुस्तकयोर्नास्ति. ५. ‘कमलकासार’ ख-ग. ६. ‘कामिनां
नामधेयं’ ख-ग. ७. ‘इतरत्’ ख-ग. ८. ‘पश्यपाद’ ख-ग.

रम्भाकेलिकुतूहलापहरतारम्भाधिकप्रौढया

पुंभावं गतया त्वया जगति यो रम्भोरु संभाव्यते ॥ १०७ ॥

सखि, किं ब्रवीषि—‘भाव, केवलं सुरतरङ्गिणीरिङ्गद्भुरतरङ्गसंमतवचो-
भङ्गिभिरेव मामुत्तुङ्गयसि । न पुनरनङ्गविलासनटनरङ्गैरङ्गैः’ इति । सखि,
मा मैवं वादीः । तर्हि सायमायास्यामि । (पदान्तरं गत्वा सदृष्टिक्षेपम् ।) कथम-
ग्रत एव मुदमुदञ्चयति चन्द्रमुखी ।

क्रीडेत्सिप्तभुजामृणाललतिकापाशान्तराले बला-

द्वक्त्रेन्दुं विरचय्य वैरिणमिदं वक्षोजकोकद्वयम् ।

हर्षादुन्नमतीव वारिजदृशो वक्षःसरोमण्डला-

न्निद्राभङ्गनिरुद्धजृम्भणजुषो मुग्धाङ्गमङ्गोत्सवे ॥ १०८ ॥

(अन्यतो विलोक्य ।)

वक्षोजौ निविडं निरुध्य सिचयेनाकुञ्चय मध्यं शनैः

कृत्वा चम्पकतैलसेकमबला^१संपीड्य मन्दं शिरः ।

पाणिभ्यां चलकंकणोद्यतझणत्कारोत्तराभ्यां करो-

त्यभ्यङ्गं परिपश्यतोऽस्य चपलं दोरन्तरं प्रेयसः ॥ १०९ ॥

(कतिचित्पदानि गत्वा । सानन्दम् ।) इहमिह

जानुभ्यामुपविश्य पार्ष्णिनिहितश्रोणीभरा प्रोन्नम-

द्वोर्वल्ली नमदुन्नमत्कुचतटी दीव्यन्नखाङ्कान्नलिः ।

पाणिभ्यां चलकंकणोद्यतझणत्कारावतारोत्तरं

बाला नह्यति किं निजालकभरं किंवा मदीयं मनः ॥ ११० ॥

मच्चेतसा सह भुजद्वयमुन्नमय्य

धैर्येण मे सममसावधूय भूयः ।

बध्नाति कुन्तलभरं कुटिलान्तकेशी

साकं ममैव कथमद्य विलोचनाभ्याम् ॥ १११ ॥^२

(उपसृत्य ।)

कमलाक्षि विलम्ब्यतां क्षणं कमनीये कचभारबन्धने ।

दृढलग्नमिदं दशोर्युगं शनकैरद्य समुद्धराम्यहम् ॥ ११२ ॥

१. ‘वादीः’ ख-ग-पुस्तकयोर्नस्ति. २. ‘पाणिभ्यामवधूय कंकणझणत्कारावतारो-
त्तरं’ ख-ग.

अनादरमिव किं ब्रवीषि—‘कात्र भवन्तमाकारितवती’ इति । (सानुनयम् ।)
 कल्याणि, कथमनालोक्यैव मामधिक्षिपसि । पुनः किं ब्रवीषि—‘किं
 त्वामालोक्य भाग्यमुपगन्तव्यम्’ इति । अयि, नास्ति किमपि किं मयि ।
 किं ब्रवीषि—‘नास्त्येव ।

चौर्येणैव कृतं हि कुक्षिभरणं जन्मप्रभृत्यन्वहं

गोपीनां पणदानशून्यसुरतक्रीडाक्रुणं चेतपुनः ।

दुर्वारं तव जन्मकोटिभिरपि त्वं कृष्ण तत्तादृशः

किं मे दास्यसि किं तवास्ति च वयं किं वा ग्रहीष्यामहे॥११३॥’इति ।
 मुग्धे, न जानासि ।

नित्यं श्रीरनपायिनी मम परं धामापि रत्नाकरः

शक्रादीनतिशेरते च विभवैर्भृत्यास्तदास्तामिदम् ।

किं चान्यत् ।

ऐश्वर्यं महदस्ति षड्गुणम्

किं ब्रवीषि—‘क तद्दर्शय’ इति ।

इह प्रख्याप्यतां तत्कथं

पुनः किं ब्रवीषि—‘किमिति न प्रख्यापनीयम्’ इति ।

प्रच्छन्नोऽद्य किलास्मि तन्वि समये सर्वं त्वमेवैष्यसि ॥११४॥

(विहस्य ।) किं ब्रवीषि—‘यां कांचिदेवं वञ्चय चञ्चलदृशम् । मम तु
 जातुचिदपि पुरो मैवं वादीः’ इति । (स्मित्वा ।) अद्य यद्यपि मद्रचनं न
 रोचते तदा त्वमेव पुनः स्मरिष्यसि । (इत्यन्यतो गत्वा सस्पृहमालोक्य ।)
 कथमिहालंकरोति लवङ्गिका कनकाङ्गीम् । तथाहि ।

निविडोऽनुषक्तकुचकोकदंपती मुखतारकापरिवृढेन शासितुम् ।

अवतारितेव निजतारकावली हरिणीदृशः स्फुरति हारवल्ली ॥११५॥

(उपसृत्य ।) अनया तावदिदानीम्

आत्मनैव विधृतापि मुग्धया हारयष्टिरधरांशुपाटला ।

विद्रुमावलिधिया विलोलया दृश्यतेऽपि परिमृश्यते मुहुः ॥११६॥

(लवङ्गिकामालोक्य ।) कथं कनकाङ्गया अप्यङ्गेषु भूषणान्यर्पयति ।

जेतुं कल्पलताशिल्पमा कल्पं सखि कल्पताम् ।

अकल्पा कल्पकल्पे ते वपुष्याकल्पकल्पनाम् ॥ ११७ ॥

(साकृत्तम् ।) किं ब्रवीषि—‘देव, अदो ज्जेव आहरणाइं अप्पयिस्सम् ।

अङ्गेषु लावण्णतरङ्गणसु णिसग्गसोहग्गसमग्गदेसे ।

देट्ठूण लोअस्स अ लोअणाइं णं संकिदा भूसणमप्पइंस्सम्(?) १ १८’ (क) इति ।

अयि, कुशलासि । यतस्त्वमस्या

अङ्गकान्यपिदधासि नताङ्गया भूषणैर्जनदुरीक्षणभीत्या ।

चञ्चलाक्षि पथि चम्पकवल्ल्याः पल्लवैरिव परं कुसुमानि ॥ ११९ ॥

(क्षणमात्रं निर्वर्ण्य ।) अयि, विफलोऽयं तवायासः ।

अङ्गानामपिधानमाकलयसे मुग्धे मुधा भूषणै-

र्मज्जन्त्यत्र तु भूषणानि सुतनोरङ्गप्रभासोत्तसि ।

लीलासु श्रवणोत्पले नयनयोः स्मेरे च हारावली

लाक्षाश्रीः पदपाटलिम्नि तनुभा सीमासु हेमाम्बरम् ॥ १२० ॥

(पुनर्निर्वर्ण्य ।) अस्याः

कर्णान्ततान्तनयनान्तविलोकनश्री-

संछादितश्रवणपूरसितेतराब्जम् ।

मन्दस्मितद्युतितिरोहितचारुनासा-

मुक्ताफलं वितनुते वदनं मुदं नः ॥ १२१ ॥

(सानुरागं सपुलकोद्भेदं च विभाव्य ।) अयि प्रेयसि, किं करोमि ।

पद्मेन्दीवरकुन्दचम्पकजपाजातीषु जातस्पृहं

क्रीडाकाञ्चनशैलतुङ्गशिखरारोहावरोहालसम् ।

(क) देव, अत एवाभरणान्यर्पयिष्ये ।

अङ्गेषु लावण्यतरङ्गितेषु निसर्गसौभाग्यसमप्रदेशे ।

दृष्ट्वापि लोकस्य च लोचनानि ननु शङ्किता भूषणमर्पयिष्ये ॥

मार्गे प्रस्खलितं क्रमेण विषमे मग्नं सरोमण्डले यम् ।)

पर्यन्ते पुलिनस्य कान्तकदलीमूले मनो मुह्यति ॥ १२२ 'किं-
लवङ्गिके, किं ब्रवीषि—'उद्दं खु पिदुणो तणअस्स सअणाणुवत्तणम्' (क)
इति । (स्वगतम् ।) कथमनया निर्लज्जयेवाभिहितम् । (प्रकाशम् । सरोषलज्जं
क्रीडाकमलेन लवङ्गिकां ताडयन्ती ।) किं ब्रवीषि—'हज्जे, कथमपास्तलज्जा
त्रासादुरक्षराणि प्रलपसि' इति । लवङ्गिके, सधैर्यं किं ब्रवीषि—'सामिणि,
पढमप्पलाविणं णं उज्झिअ कथं मइ जेव्व कुप्पसि' (ख) इति । (सस्मितम् ।)
अयि, मय्यपि कुप्यतु नाम तव स्वामिनी । किमत्र परिहीयते ।

प्रत्यासीदति रोषैतो यदि मुखामोदस्तदा लभ्यते

बाहाबाहिरणे तु कर्कशकुचाश्लेषः स्वयं सिध्यति ।

मामुत्तानमधो निपात्य मयि चेदारोहतीयं ततो-

ऽप्यन्यत्किं मम काङ्क्षितं तदधुनैवालं द्रुतं कुप्यतु ॥ १२३ ॥

(श्रवणमभिनीय ।) क एष कलकलः पौरबालकानाम् । (पुरस्तादवलोक्य ।
सोपहासम् ।) सखि, पश्य पश्य । अयं किल कपटपुण्याहशान्तिबलि-
होमविधिविलिप्तविविधचन्दनविकृतललाटतटघटितहरिद्राक्षतो वञ्चितदासी-
जनदत्तपञ्चाङ्गलनिकृञ्चितपूरातनपरिधानकल्पितोष्णीषपरिलम्बमानदशास-
हस्रपरिवेषदूषितवदनश्चञ्चलचेलाञ्चलकीलितमपि पञ्चाङ्गं पतनशङ्कया कु-
शतृणाञ्चितेन पाणिना पुनःपुनरामृशन्, सव्यांसर्गतपटच्चरभस्त्रिकाविवरग-
लितकतिपयमुद्गतिलतण्डुलग्रहणव्यग्राग्रकरः परिहासपरपौरबालकारिवा-
रमन्तरान्तरा दर्भमुष्टिना दण्डेन निवारयन्, चिन्तोपचितांश्चिरंतनानप्या-
त्मसदनव्यापारानात्मनैव प्रकाशमालपन्वेशवाटिकापुरोहितो गणदत्तमातुलो
वराहभट्टश्चन्द्रिकागृहादायाति । (सहासम् ।) किं ब्रवीषि—'अहो, का-

(क) उचितं खलु पितुस्तनयस्य सदनानुवर्तनम् ।

(ख) स्वामिनि, प्रथमप्रलापिनमेनमुज्झित्वा कथं मय्येव कुप्यसि ।

१. 'क्रीडाकमलेन' क-पुस्तके नास्ति. २. 'रोषिता' ख. ३. 'पुरातनपटुदशास-
हस्र' ख. ४. 'गतपट्टिकाविवर' ख. ५. 'व्यग्रकरः' ख. ६. 'परिहासी' क.

लस्य वैचित्र्यम् । अयमिहैवैतावतो वासरांश्चेटीकुटीरकोटरकोण एव नक्तंदि-
वमप्यतिवाह्य पुनरद्य पलितपरिहृते शिरसि वैदिकपद्यामनुरूप्य प्रत्यहं
प्रातरुदकोपस्पर्शनमिव नित्यकर्मविधानमिव किमपि कुर्वन्ननतिचिरादेव
सद्वनीदेव इव संवृत्तो वराहभट्टः' इति । न केवलमयमेव । अस्य भार्यापि ।

प्रागतीतमिह किं विविच्यतां कामशासनबलेन कारितम् ।

यौवनापसरणादनन्तरं सर्वथा ननु पतिव्रतैव सा ॥ १२४ ॥

(पुनर्विलोक्य ।) कथमयं प्रत्यासन्नो भूत्वा पञ्चाङ्गं वाचयति । (श्रुत्वा सहासम् ।)
सखि, पश्य ।

पञ्चाङ्गमञ्चितकुशेन करेण धृत्वा

पङ्क्तिं प्रमृज्य किल पत्ररसेन भूयः ।

आवर्तयन्नसकृदक्षरमेकमेकं

तारादि वाचयति तत्पुनरन्यदन्यत् ॥ १२५ ॥

तदेनमसंबद्धप्रलापिनमौलापयन्ती तिष्ठ । साधयामि । (परिक्रम्य पुरो-
ऽवलोक्य च ।) कथमत्र मयूरकः । (उपसृत्य ।) अपि कुशलं प्रियसखस्य ।
किं ब्रवीषि—'कुतः कुशलं भग्नभागधेयानाम्' इति । (सोद्वेगमात्मगतम् ।)
कथमयं किमप्यरुतुदं कथयिष्यति । अथवा परिहासशीलस्य वचोऽस्य
न विश्वसनीयं भवति । (प्रकाशम् ।) कथमद्य तवाकुशलम् । किं ब्रवीषि—

'कुटिलचिकुरा कुन्दस्मेरा कुरङ्गविलोचना

कमलवदना कम्बुग्रीवा कठोरपद्मोधरा ।

कनकलतिकान्ता कान्ता कराङ्कगता' इति ।

(विहस्य ।) सत्यमिदमकुशलं यदतिचिरनिबद्धघोटकब्रह्मचारिणस्तव कामि-
नीरत्नं करतललग्नम्' इति । (सरोषविषादम् ।) किं ब्रवीषि—'कथमर्थोक्त
एवाक्षिप्य परिदेवनावसरे परिहसति वयस्यः' इति । तर्हि कथय कथय ।

१. 'किमपि किमपि' क. २. 'तदेवमप्यसंबद्ध' ख. ३. 'आलपन्ती' ख. ४. 'अस्य'
ख-पुस्तके नास्ति.

किं ब्रवीषि—कराङ्कगता गता' इति । (विमृश्य ।) तर्हि । कठिनहृदयः कामम् । किं ब्रवीषि—'वयस्य, किं त्वया वक्तव्यमिदम् । कठिनहृदय एवाहं योऽयं प्राणवल्लभाप्रयाणेऽपि प्राणिमि' इति । (स्वगतम् ।) कथमयमन्यथा मन्यमानो मन्युमेव प्रविशति । (प्रकाशम् ।) सखे, किं त्वां कठिनहृदयं ब्रवीमि । किंतु ।

कठिनहृदयः काम कामः कथं कुशलं तव ॥ १२६ ॥

इति वक्तुं प्रवृत्तोऽसि । किं ब्रवीषि—'वयस्य, अहमप्येतदेव

कुटिलचिकुरा कुन्दस्मेरा कुरङ्गविलोचना

कमलवदना कम्बुग्रीवा कठोरपयोधरा ।

कनकलतिकान्ता कान्ता कराङ्कगता गता

कठिनहृदयः कामं कामः कथं कुशलं मम ॥ १२७ ॥

इति वक्तुं प्रवृत्तोऽसि' इति । (सचमत्कारम् ।) तदावयोरेकमेवान्ततो विवक्षितं संवृत्तम् । उक्तिप्रत्युक्तिकया त्वन्ततोऽप्यतर्कितं संविधानवैचित्र्यं संपन्नं भवतु । कोऽत्र विरोधः ।

का सा-कनकवर्णाङ्गी त्वत्कराङ्कगता गता ।

किं ब्रवीषि—

'सखे सौदामिनी नाम कान्ता कादम्बिनीस्तुषा ॥ १२८ ॥' इति ।

जानामि सकलजननयनहारिणीं खलु तदीयतनुरुचिधोरणी । कथं सा करतलगता । कथं च पुनर्गता । किं ब्रवीषि—'सखे, चिरादपि तत्संगमायान्विष्यन्त एव तावदुपायाः । पुनरतीते निशीथे निबिडान्धकारमगारपरिसरमधितिष्ठता मया बहिरागता सौदामिनी सरभसं करेण गृहीता' इति । धीरोऽसि । तदा तया किं व्यवसितम् । किं ब्रवीषि—'न किमपि । क्षणमात्रमवस्थिता 'धिङ् मूर्ख, मुञ्च मुञ्च' इति मामवधूय पुनरगारं प्रविष्टा । अहमपि कुक्कुटकूजितावधि तदागमनाशयैव स्थित्वा तदनन्तर-

मागतोऽस्मि' इति । भवतु । वयस्य, यदा कदापि किं तथा कथितपूर्वमङ्गी-
कारवचनम् । किं ब्रवीषि—'कथमपूर्वं कथ्यते । यतः ।

संक्षोभे सिचयग्रहे कुचतटैस्पर्शेऽधरास्वादाने

नीवीविश्लथने च किं नु बहुना काले च तस्मिन्नपि ।

जल्पन्त्यप्रकटं निषेधवचनान्येवासकृत्कर्णयो-

रङ्गीकारवचः पराम्बुजदृशां केन श्रुतं कथ्यताम् ॥१२९॥' इति ।
सखे, न जानासि ।

पराङ्गनानां सुरताभ्यनुज्ञा मन्दोदिता एव निषेधवाचः ।

किं ब्रवीषि—'किमिदमहं न जानामि ।

क्रीडानिषेधोक्तिमयी यदासां निषेधगाथाप्यत एव शास्त्रे ॥१३०॥
परंतु न तेषामपि निषेधवचसामवसरो 'लब्धपूर्वः' इति । कथमविदिता-
शयामनुवृत्तोऽस्मि । किं ब्रवीषि—'अस्ति किञ्चिदनुरागबीजम् । तथाहि ।

सव्याजं सदनं समेयुषि मयि श्वश्रूसमक्षं तथा

ब्रीडामीषदिवाभिनीय शनकैरुत्थाय यान्त्या बहिः ।

यत्किञ्चिद्व्यपदिश्य सामिवलितग्रीवं पुनर्वीक्षितं

तन्वङ्गया' इति ।

(सशिरःकम्पम् ।) विश्वसनीयमिदमनुरागबीजं भवति । किं ब्रवीषि—

'तत एव तत्र सुदृशि स्निह्यामि मुह्यामि च १३१' इति ।

'यद्येवमद्य श्रो वा भविष्यति युवयोरपि मन्दाकिनीमरालयोरिव
विनैवायासं समागमः । किं ब्रवीषि—'कथमिव तयोर्व्यतिकरः संवृत्तः'
इति । शृणु ।

अन्योन्यं ललितैरपाङ्गवलनैराविष्कृताकूतयो-

रौत्सुक्याकुलयोः कथं कथमिव प्राप्तक्षपामध्ययोः ।

१. 'पूर्वं' ख. २. 'तटी' ख. ३. 'किमिदमहं न जानामि' ख-पुस्तके नास्ति.

४. 'किञ्चन' ख. ५. 'चलितैः' ख.

दैवादायतने कचिन्मिलितयोः साशङ्कमुत्ताम्यतो-

श्रेष्ठाद्यैरभिजानतोरथ तयोरासीदनङ्गोत्सवः ॥ १३२ ॥

तर्कितचित्कालं सोढव्यो विरहवेगः । किं ब्रवीषि—‘कथं सोढव्यो-
ऽप्रतीकारोऽयं मदनशरसंतापः’ इति । ननु प्रेयसीचिन्तयैव प्रतिक्रियताम् ।
किं ब्रवीषि—‘सखे, प्रतिकलमपि चिन्तयामि ।

कथं कामेषुर्दलितमङ्गमङ्गाव्रणं भवेत् ।

प्रियागुणानुसंधानसंधानकरणी न चेत् ॥ १३३ ॥

तदपि संतापयत्येव संताप इति । वयस्य, अद्भुतमनङ्गहतकस्य चरितम् ।

निःसारं क्रमशो धनुः प्रतितरुः किं मार्गणैः किं गुणै-

र्मन्दं स्यन्दति वा न वा तरुलतागुल्माहतः स्यन्दनः ।

लीनं पाथसि यस्य लक्ष्म च परं निर्दग्धमूर्तिः पुनः

सर्वाङ्गीणमहो तनोति स कथं संतापमद्य स्मरः ॥ १३४ ॥

(पदान्तरं गत्वा । अप्रतो दृष्ट्वा च ।) सखे, पश्य पश्य । किं ब्रवीषि—‘मैया
सांप्रतमालोकनीयानामतिरमणीयानामाकृतीनां परं पारमालोकितमेनामा-
लोकयता । मन्ये च तावदित्यम् । अस्या

लावण्याम्बुनिधौ स्मरेण मथिते रोमावलीभोगिना

निक्षिप्य स्तनमन्दराद्रिशिखरद्वन्द्वं कुरङ्गीदृशः ।

जातं लोचनवीचिकासु गरलं बिम्बाधरे चामृतं

तेनाद्यं विदधाति तापमपरं तूज्जीवनं कामिनाम् ॥ १३५ ॥

किं च ।

अधरे पल्लवरागो विटपसमाश्लेषविश्रमो बाह्वोः ।

अस्या भुजंगभोगप्रागल्भ्यं स्फुरति किं च रोमाल्याम् १३६ इति ।
(पुनर्विलोक्य ।)

स्तनाभोगो मध्यं तरलयति तावद्भुस्तया

पृथुश्रोणीभारश्चलनमपि रुन्धे चरणयोः ।

१. ‘प्रियानुगुणसंधानसंजीव’ ख. २. ‘संप्रति मया सांप्रतं’ क. ३. ‘विश्रमो’ क.
४ ‘पुनर्निर्वर्ण्य’ ख.

करालम्बं दातुं तदपि बत नासीदति सखी

कथं कल्याणीयं मदभिमुखमुत्तिष्ठति हठात् ॥ १३७ ॥

किं ब्रवीषि—‘कथमियं वयस्यमालोक्य चिरपरिचयसमुचितप्रणयेव सविनयमुत्तिष्ठति’ इति । अथ किम् । इयमङ्गराजामात्यस्य कलानिधेः कलत्रं चन्द्रिका नाम । किं ब्रवीषि—‘केन पुनरनुवद्याङ्गी गणिकापद्यामवतारिता’ इति । ननु भगवता भावजेनैव । किं ब्रवीषि—‘युक्तमाह वयस्यः ।

विसदृशघटनाकुटिलं पङ्कजयोनिं चिराय परिभूय ।

करुणाशाली कामः कान्तानां कान्तमनुगुणं कुरुते ॥ १३८ ॥

भवतु । तदियं वयस्येन गणिका सती परिगृहीता, किं वा कुलाङ्गना सत्येव’ इति । (सावज्ञम् ।) किं गणिकाजनं गणयति साधारणो भुजंग इव तव प्रियसखो भुजंगशेखरः । किं ब्रवीषि—‘एवमेतत् ।

क पौणावधिकं प्रेमनटनं पण्ययोषिताम् ।

पल्लवेषु परस्त्रीणां क च नैसर्गिको रसः ॥ १३९ ॥

किं च ।

शीलं नाद्रियते कुलं न मनुते नैवानुरुन्धे गुरु-

ञ्जारीणां कुलदेवता किल पतिस्तं चाप्यहो मुञ्चति ।

किं ब्रूमः परयोषितः पुनरसावन्योऽनुरागक्रमः

स्वप्राणानपि जातुचिन्न गणयत्येषा विद्यर्थे यतः ॥ १४० ॥’ इति ।

वयस्य, पणाशयैव परिभूयते गणिकाजनगौरवम् । न चेदेवं तदा

अशङ्कितनखक्षतं पुनरलज्जमुक्ताम्बरं

प्रवृत्तकरणक्रमं प्रचुरचुम्बनाडम्बरम् ।

सशब्दकरताडनं सपरिहाससंभाषणं

न कस्य सुरतं मनो हरति वारवामभ्रवाम् ॥ १४१ ॥

१. ‘नासीदति’ क. २. ‘भुजंगेश्वरः’ क. ३. ‘पणोपाधिक’ ख. ४. ‘मुक्ताम्बर-प्रवृत्त’ क.

(उपसृत्य । भुजं प्रसार्य ।)

आस्यतामास्यतां तावदुपचारैरलं प्रिये ।

कासौ गुरुकुचाभोगः केदमुत्थानसाहसम् ॥ १४२ ॥

(इति हस्ते गृहीत्वोपवेश्य ।) सखि, चिराय रूपानुरूपमनुवृत्तं वारव-
नितावृत्तम् । किं ब्रवीषि—‘भाव, किमेतावता संवृत्तम् । विचारयन्तु
भवानेव ।

वल्लरीषु मधुपेन वल्लगता पद्मिनी न परिभुज्यते यदि ।

किं फलं कितव सौरभश्रियः कर्दमादपि कथंचिदुत्थिते ॥ १४३ ॥ इति ।

सखि, त्वदेकायत्तचित्तमपि मामन्यासक्तं संभावयसि । ननु नक्तंदिनमपि

यत्तावत्पतिबाहुपाशबलयं विश्लेष्य निश्चागतं

यत्कर्णे कथितं रहस्यमितरावेद्यं च हृद्यं पुनः ।

यच्चाप्यस्वलदिन्द्रनीलबलयं गाढं त्वयालिङ्गितं

तन्मे तामरसायताक्षि नितरामावर्तते चेतसि ॥ १४४ ॥

किं चान्यदपि कथयामि । स्मरतु-सखी ।

चिरं पत्या व्रक्तं मयि कृतकसल्लापिनि गृहे

बहिर्व्याजाद्गत्वा सुमुखि निवसन्त्यां त्वयि पुनः ।

मया निर्यातेन स्मितरुचिनिरस्ते तमसि य-

त्तदा वक्त्रं पीतं स्फुरति तद्दिदानीमिव तव ॥ १४५ ॥

मयूरक, किं ब्रवीषि—‘वचस्य, धन्यः खलु भवान्, यत एवमुदीरयन्ति
पल्लवतल्लजाः ।

पतिं मुक्त्वा निद्राशिथिलभुजबन्धं चलितया

कपाटं निःशब्दं लघु विवृतवत्या मृगदृशा ।

क्वचित्कोणे लीनो घनतमसि सांकेतिकगिरा

समाहृतः स्वैरं विहरति तथा कोऽपि सुकृती ॥ १४६ ॥ इति ।

सखि, सत्रीडविलक्षं किं ब्रवीषि—‘अतएव . भवता लघुतामानीता-
स्मि’ इति । (स्वगतम् ।) कथमियमुपालम्भगर्भवचनसंदर्भेण मामधिक्षिपति ।
तदेनामन्यतो नयामि । (प्रकाशम् ।) सखि, कैा सा कन्दुकक्रीडांकलित-
कौतुकाक्रान्ता कान्ता । किं ब्रवीषि—‘इयं ममैव मातृपृष्ठेयी मल्लिका
नाम । मत्कृतस्नेहानुबन्धा बन्धुजनमतिसंधाय मामनुसंगता वर्तते’ इति ।
(सानन्दम् ।) इदमपि ममैव भागधेयम्, यत्करगल्लामिव काञ्चनोर्मिकामे-
कामेव त्वां विचिन्वता मौक्तिकमालिकेव पुनरियं मल्लिका मया त्वया
समं समासादिता । तदधुना यदि न कुप्यसि, किञ्चित्पृच्छामि । किं
ब्रवीषि—‘पृच्छ’ इति । (सानुरागम् ।)

उन्मीलत्पुलकं कपोलतलयोरुद्भ्रान्तमीषद्भुवो-

रालोलं नयनान्तयोर्मयि पिब्व्यास्यं प्रवालाधरम् ।

व्याधूतारुणपाणिकङ्कणरवव्यामृष्टमस्या वचो

मा मा मुञ्च विमुञ्च मामिति मनः श्रोतुं समुत्कण्ठते ॥ १४७ ॥

(सस्मितम् ।) किं ब्रवीषि—‘त्वमेव तावदीप्सितमिमां पृच्छ, स्वयमेव सा
कथयति’ इति । भवतु तावत् । इमामालापयामि । (मल्लिकामालोक्य ।) अयि,

पतन्नपि पयोजाक्षि पादमूले तवासकृत् ।

कन्दुकः करलम्बोऽयमिति संताड्यते कैथम् ॥ १४८ ॥

किं ब्रवीषि—

‘पतितमपि पादमूले पश्चादुत्पतनशीलमविलम्बम् ।

कन्दुकमपि कापुरुषं करतललम्बं न ताडयेत्का वा ॥ १४९ ॥’ इति ।
अयि, किमेतावता हीयते ।

तरुणीपदपल्लवप्रहारं तरुणानां परमं वदन्ति भाग्यम् ।

परिपाटलतत्करप्रहारः परिभावः किमयं वरोरु तेषाम् ॥ १५० ॥

मयूरक, किं ब्रवीषि—‘सखे, कथमस्याः कुलक्रमागतगणिकाक्रमाया इव

१. ‘वैलक्ष्यं’ ख. २. ‘आनीताः स्म इति’ ख. ३. ‘कासौ’ ख. ४. ‘व्याख्यातं’ ख.
५. ‘अये’ ख. ६. ‘कन्दुकः’ ख. ७. ‘पुनः’ ख. ८. ‘कन्दुकं’ ख. ९. ‘तरुणा ये’ क.

प्रत्यग्रगणिकाया अपि न लज्जाकणिका' इति । सुतनु, किं ब्रवीषि—'भाव, कुञ्जरमारुह्य किमिति कुटिलद्वारपथेन गन्तव्यम्' इति । (सबहुमानम् ।) साधु मल्लिके, साधु । सखे, किं ब्रवीषि—'नैवं खलु वक्तव्यम् । किंतु कथं वराहमारुह्य पुरीषं निषेद्धव्यम्' इति । मल्लिके, त्वमपि किं ब्रवीषि—'अरे मयूरक, कुलत्थयूषार्थिनस्तव कुतो मन्दुरातुरगाधिकारः । गच्छ गच्छ । किं दाता किमदाता वा त्वम्' इति । सखे, किं ब्रवीषि—'कथमियं गणिकाया जननीव कथयति दुरक्षराणि । (अपवार्य ।) सखे, विरम विरम । कुटिलान्तरङ्गाः खलु कुरङ्गाक्षयः । किं ब्रवीषि—'कुटिलतरान्तरङ्गा इति वक्तव्यम् । किं च ।

किं ब्रूमहे कुटिलतीक्ष्णकठोरभावा

नैङ्गेषु यान्ति सुवृक्षां किमुतान्तरङ्गे ।

यत्तावदाद्यमलकेषु दृशोर्द्वितीय-

मुज्जृम्भते तदितरत्कुचकुम्भयोश्च ॥ १९१ ॥

भवतु । चन्द्रिकामालोक्य सोढव्यम्' इति । चन्द्रिके, किं ब्रवीषि—'मयूरक, त्वयि किञ्चित्प्रथममुदितमविनीतं तदनु यौवनमददुर्ललितायामस्यामपि किञ्चिदुदञ्चितम् । किमेतावता । पश्यतु कन्दुकक्रीडाचातुर्यमस्याः पल्लवपाणेः । अयि मल्लिके, मुधा मा कृथाः कलहं परिहासकुतुके मयूरके । विहर तावत्कन्दुकेन' इति । (सहर्षमात्मगतम् ।) दिष्ट्या मल्लिका-मयूरकौ समीकृतवती चन्द्रिका । (प्रकाशम् ।) सखे, पश्य पश्य ।

गुणिनमपि सुवृत्तं कन्दुकमालोक्य ताडितं तन्व्या ।

परिन्त्यति कुचभारः

किं ब्रवीषि—

'कर्कशवृत्तस्य कुत्र कारुण्यम् १९२' इति ।

वयस्य, दीयतामितो दृष्टिः, यत्र शुक्मालापयति शुक्भाषिणी । (इति विलोक्य सकौतुकम् ।)

१. 'आङ्गेषु यान्ति' क. २. 'उदीरितं विनीतम्' क. ३. छन्दोभङ्गदूषितोऽयमार्या-प्रथमपादः.

आलापयन्त्याः शुकमायताक्ष्या मूर्ता मुखस्थाक्षरपङ्क्तिरेव ।

विलोक्यतेऽस्या विमले कपोले ताटङ्कमुक्तामणिविम्बदम्भात् ॥ १९३ ॥

(श्रवणमभिनीय ।) कोऽयं कलकलः पौराणाम् । किं ब्रवीषि—‘वयस्य, गत्वा निरूपयावः’ इति । सखि, सावधानं तिष्ठ । (इति कतिचित्पदानि गत्वा पुरोऽवलोक्य सकौतुकम् ।) सखे, पश्य पश्य । अयमिह

पौरानाकुलयत्यलं तत इतः पश्यन्पतत्यापणे

व्यग्रानापणिकान्विवृत्य वदनं वित्रासयन्गर्जति ।

पाणिभ्यां युगपन्मुखेन च मुहुर्गृह्णाति मुद्गान्यवा-

न्धावर्त्युत्पतति प्लवत्यपि कपिः प्रासादमारोहति ॥ १९४ ॥

(सहासम् ।) किं ब्रवीषि—‘प्रतिक्षणविलक्षणं खलु प्लवंगचेष्टालक्षणम् । पश्य ।

‘लीलाचङ्क्रमणैर्विदङ्कशिखरश्रेणीषु लोलं चर-

न्नासीनः कचिदूर्ध्वजानु कलयञ्शेफःसमुज्जृम्भणम् ।

ब्रीडाकारिविचेष्टितैविनमयन्वक्त्राणि वामभ्रुवां

पौराणां पुरतश्चरन्प्रहसनं प्रस्तौति शाखामृगः ॥ १९५ ॥

(श्रवणमभिनीय ।) अयमिदानीं

नाडीभेदविभिन्नकालकलनाविज्ञानसंसिद्धये

दैवज्ञाभिहतादमन्दघटिकाघण्टामणेरुत्थितः ।

लोकानां श्रवणोत्सवं विरचयन्सुन्धन्कमाद्रोदसी

द्राघीयान्निदः कदम्बमुकुलन्यायान्समुज्जृम्भते ॥ १९६ ॥

तदयं मध्याह्नसमयो वर्तते । (ऊर्ध्वमवलोक्य ।) सखे, पश्य पश्य ।

पादानुदग्रतरपर्वतमस्तकेषु

विन्यस्य सान्द्ररुचिरं सहस्रभानुः ।

अन्वेष्टुमन्धतमसं गहनेषुलीन-

मारोहतीति गगनाग्रमयं प्रतीमः ॥ १९७ ॥

किं ब्रवीषि—‘मम तु पुनरेवं प्रतिभाति ।

कान्तारलीनमिव सन्तमसं विचेतु-

माकाशपादपशिखामधिरुह्य भानुः ।

भूयोऽप्ययं पतनभीत इवाखिलाशा-

शाखावृलि निजकरैर्युगपद्विभर्ति ॥ १९८ ॥’ इति ।

(समन्तादवलोक्य ।) अहो स्थावराणामपि शरणागतपरित्राणपरायणता

पश्य पश्य । (अङ्गुल्या दिनकरमण्डलं निर्दिश्य ।)

रोषादेष करान्प्रसार्य कुरुते संनाहमह्नांपति-

श्छायां नाशयितुं निजातपभयत्राणोद्यतामद्यताम्

(पादपान्निर्दिश्य ।)

एते भूमिरुहास्तु पल्लवकरैः संरुध्य भास्वत्करा-

न्गोपायन्ति

किं ब्रवीषि—

न को नु वा परपरित्राणोद्यतं त्रायते ॥ १९९ ॥

परंतु छायापरिपालनं न पादपानां प्रशंसापदम् ।

ये पालयन्ति निरुपाधि फलादिभिः स्वैः

पान्थान्कुंतोऽपि विषयात्कचन प्रयातान् ।

स्वाकारमेव दधतीं स्वशरीरजातां

छायां न त्वान्तु तरवः कथमातपात्ते ॥ १९० ॥’ इति ।

(अन्यतो दृष्ट्वा ।)

कमलोदरमकरन्दं सपदि कदुष्णं विहाय सानन्दम् ।

मदशिशिरकरटपालीमिभकलभानामुपैति मधुपाली ॥ १९१ ॥

(कतिचित्पदानि गत्वा ।) इयमिह

सिक्तं स्वेदपयोभिः सक्तं करजव्रणेषु चार्द्रेषु ।

सीत्कृतिसंकुचदधरं कञ्चुकमवला शनैरुदञ्चयति ॥ १९२ ॥

किं ब्रवीषि—‘एवमेतत् ।

उच्चैरुन्नमनाद्भुजालतिकयोरुन्नमितौ पार्श्वयो-

रार्द्रानार्द्रनखत्रणाङ्गवल्यावादृश्यन्ती कुचौ ।

बिभ्राणा चुवुकाञ्चलेन सिचयं बिम्बाधरापाटलं

कान्ता मुञ्चति निःसहातपपरिश्रान्ता शनैः कञ्चुकीम् ॥ १६३ ॥’ इति
(पुनर्विलोक्य ।) कथमग्रत एव समुदग्रकनकदण्डकाण्डकलितपाण्डुरात-
पत्रपुण्डरीकमण्डलच्छायान्तरितवनातपा कापि कमलमुखी सखीकरमव-
लम्ब्य सलीलमभिमुखीभवति । (निर्वर्थ ।)

करैर्हारं हारं मुखपरिमलं मोहनदृशो

रुचां नेता नेता कमलममलं बान्धवमिति ।

रुषा छत्रछन्ना तिरयति रविं शीतकिरणो

दुरालोकं लोके^१ रिपुविभवमालोकयति कः ॥ १६४ ॥

(सप्रत्यभिज्ञम् ।) कथमियमस्मदपहृतकौमारा नातिचिरादेव समग्रयौवना-
वतारा तारा । यतः ।

उद्भेदं प्रतिपद्य पक्वदरीभावं समेत्य क्रमा-

त्पुंनागाकृतिमाप्य पूगपदवीमारुह्य बिल्वश्रियम् ।

लब्ध्वा तालफलोपमां च ललितामासाद्य भूयोऽधुना

चञ्चत्काञ्चनकुम्भजृम्भणमिमावस्याः स्तनौ बिभ्रतः ॥ १६५ ॥

(आलिङ्ग्य । आत्मगतम् ।)

अलं क्रोडीकर्तुं यदपहृतमप्यङ्गमभव-

द्भुजेनैकेनापि प्रथमपरिरम्भे मृगदृशः ।

तदेवाद्य प्रेम्णा गतमपि मदेकैकरसतां

न माति प्रोत्तुङ्गस्तनभरतया बाहुयुगले ॥ १६६ ॥

(प्रकाशम् ।) अयि, अपि नाम यदाकैदाचन सरसि भुजंगशेखरम् ।

(सोपालम्भम् ।) किं ब्रवीषि—‘किमिति सरामि कितवाचारं भवन्तम् ।

१. ‘कंचुलीम्’ क. २. ‘लोको’ क. ३. ‘तारा’ क-पुस्तके नास्ति. ४. ‘अयि’
ख-पुस्तके नास्ति. ५. ‘कदा वा’ ख.

मायाविन्यतिकर्कशात्मनि दयादूरे मृषाभाषणे

मिथ्याबाह्यविडम्बनैकचतुरे श्रीकृष्ण किं मे त्वयि ।

आस्ते कोऽपि वियोगभीरुरनिशं कृष्णो ममान्तर्बहि-

र्यं पश्यामि च संलपामि च मुहुः श्लिष्यामि हृष्यामि च ॥ १६७ ॥' इति ।
(सहर्षमात्मगतम् ।) कथं वारयुवतिजातेरपि प्रेमभावबन्धुरं हृदयम् । (प्रका-
शम् ।) सखि, जानामि ते सौहजिकरागरमणीयं चेतः । भवतु । केयं
पार्श्ववर्तिनी । यस्याः

किंचित्किंचिदुदञ्चतीव वलयाकारेण वक्षःस्थली

मन्दं मन्दमिवाधिरोहति वचोलीलाक्रमे वक्रिमा ।

स्तोकं स्तोकमिवाविरस्ति सरसव्रीडाविलासो दृशो-

वारं वारमवेक्षते च मदन्तु वस्तुं वराङ्गचा वपुः ॥ १६८ ॥

किंच ।

पदमधरदले विधाय रागः प्रविशति संप्रति मानसं मृगाक्ष्याः ।

पतति कुटिलतापि कुन्तलेभ्यो विपुलविलोचनलोलवीचिकासु ॥ १६९ ॥

किं ब्रवीषि—'भाव, इयं ममैव कनीयसी शशिरेखा' इति । (सप्रत्यभि-
ज्ञानाश्चर्यम् ।) कथमेतावतैवानेहसा तावदियमियतीमाकृतिसंपदमधिगता । म-
म त्विमामालोकयतः

अव्यक्तवर्णमपि कर्णरसायनं य-

त्प्रायः स्वल्पपदमपि प्रियदर्शनं यत् ।

आभाषणं च गमनं च तदेव साक्षा-

दद्यापि मे भवति शैशववृत्तमस्याः ॥ १७० ॥

तदस्या अपि कौमारमहमेवापहरिष्यामि । मयूरक, किं ब्रवीषि—
'विदग्धः खलु भवान्मुग्धाङ्गनाजनमनोरञ्जनकलासु' इति । यद्येवमङ्गीक-
रोति प्रेयसी तारा, तर्हि सफलं मे वैदग्ध्यम् । सखि, किं ब्रवीषि—'यदु-
पभुक्तशेषं किल तयापि भोक्तव्यम् । गच्छ गच्छ । कठोरातपेन पादनखंपचे

पथि किं वृथालोपेन' इति । तर्हि गच्छ । वयमपि पुरोद्यानवाटीं प्रविश्या-
तपमपनेष्यामः । सखे, पुरोद्यानपद्यां प्रदर्शय । किं ब्रवीषि—'इत इतः'
इति । (परिक्रम्यावलोक्य च सकौतुकम् ।) कथमत्र सरसि मध्याह्निकस्नानमा-
चरन्ति महीसुराः । (विहस्य ।) किं ब्रवीषि—'अनवरतजडाशयपरिचयादेव
नूनमेषां श्रोत्रियजनानां प्रतिदिनमतिशेते मतिजाड्यम् ॥ किं च । सिता-
सितसरित्प्रमुखमहातीर्थराशेरतिमहत्तरमिदं मरकत्नामकं सरः पारलौकि-
कसुखसाधनमिति पौराणिककैथामनुधावतामवनिपुराणामनिवारणीयमम्भोव-
गाहनव्रतम्' इति । ननु रहस्यविदामत्रैव सुखमस्ति । यतः ।

दरहासविलोकनापदेशान्मिलिते यत्र सितासिते तटिन्यौ ।

सुदृशां पुरतो विगाह्य तस्मिन्सुखमत्रैव भजन्तिकेऽपि धन्याः ॥ १७१ ॥
अन्यच्च ।

भृङ्गोत्पलाम्बुरुहकम्बुमृणालकीक-

शैवालवीचिसलिलभ्रमसैकतानि ।

यत्रेभहस्तर्कमठस्फुरितानि भान्ति

क्रीडन्ति तत्र रसिकाः सततं सरस्याम् ॥ १७२ ॥

किं ब्रवीषि—'सखे, दीयतामितो दृष्टिः ।

अम्बुसिक्तविमलाम्बरान्तराद्विम्ब्यमानजघनोरुमण्डलाः ।

उत्तरन्ति सरसोऽद्य बालिकाश्चित्तलोभकरसिद्धमूलिकाः ॥ १७३ ॥' इति ।
(दृष्ट्वा स्मरणमभिनीय ।) वयस्य,

विमलसलिलासिक्तासक्ताम्बरप्रतिबिम्बितां

मुहुरवयवश्रेणीमेणीदृशां मम पश्यतः ।

स्मरति तदलं चित्तं व्यक्तं यदारचयन्पुरा

मुषितवसने मैन्दं कुञ्जं गते मयि गोपिकाः ॥ १७४ ॥

पुनः किं ब्रवीषि—'इतोऽपि विततनलिनदलच्छायायां विकचराजीवराजी-
विरचितावतंसा राजहंसावली' इति । (निर्वर्ण्य ।)

१. 'गच्छ गच्छ' क. २. 'श्रोत्रियजडानां' क-पुस्तके नास्ति. ३. 'गाथां' ख.
४. 'कमल' ख. ५. 'मन्दं' क. ६. 'अपि' क-पुस्तके नास्ति. ७. 'विरचितनिवासा'
ख. ८. 'निर्वर्ण्य' क-पुस्तके नास्ति.

छायामायतनालपत्रकपटच्छत्तोदितामाश्रिता

कुर्वाणा निजपक्षपाति भुवनं कोशोदयामोदिनी ।

ज्ञानन्दं कविभाषितानि कलयन्त्याबद्धपद्मासना

लक्ष्मीं विन्दति राजहंसपरिषन्नामानुरूपामियम् ॥ १७५ ॥

(पदान्तरं गत्वा ।) इदमिदानीमविरलतरुनिकरनिवारितरविकरप्रवेशं रवि-
करप्रकाशचकितगुरुतिमिरशरणीकरणीयलतागृहप्रवेशं कचन समुल्लसि-
तशताङ्गमिव विकसदशोकशाखाभिः, कचिदुन्नतमातङ्गमिव निबिडतम-
तमालतरुभिः, कचिदुदारतुरंगमिव क्रीडाकुरङ्गैः, कचन वाचालबन्धिवृन्द-
मिव कलकलायमानकोकिलकुलैः, कचन पुरोत्तम्भितपताकमिव राजर-
म्भाभिः, कचिदुद्भ्रान्तकुन्तमिव फेतकीप्रसूनैः, कचिदुद्यतकरवालमिव चूत-
प्रवालैः, कचिदुद्धृतातपत्रमिव शतपत्रैः, कचिदुद्धृतचामरमिव चपलकलहंसैः,
कचिदुपनतगीतमिव मधुरमधुकरङ्गकारैः, कचिदुदञ्चितनटनचटुलवारनि-
तम्भवतीनिकुरम्भमिव मलयानिलचलितललितलताभिः, कचिदुपरचितवितान-
मिव कायमानैः, कचिदुच्छ्रितपटमण्डपमिव कुसुमितलतानिर्कुञ्जैः समन्त-
तश्च कुसुमशरनृपशिविरमिव पुनरनेन सकलेनापि स्फुरति पुनः पुरोद्यानम् ।
अपि च ।

मधुराप्सरोविलासा मधुरसकलनाकुलालिसहकारा ।

अक्षतरूपश्लाघ्या वनिताजनतेव भाति पुरवत्या ॥ १७६ ॥

किंच ।

अलिकलसदगरुतिलका चलदलकान्ता सुवर्णकृतमाला ।

तरुणवयोरमणीया तरुणीलीलां दधाति वनरेखा ॥ १७७ ॥

अन्यच्च ।

मृदुलवलिललितमध्यं पृथुलकुचं चारुविपुलभूजघनम् ।

पुंनागस्पृहणीयं स्फुरति वनं यौवनं च नारीणाम् ॥ १७८ ॥

१. 'दल' ख. २. 'कचिदुत्तम्भित' ख. ३. 'उपवन' क. ४. 'निकुरंबैः' क.
५. 'पुनः' क. ६. 'अपि च' ख.

(वनं प्रविश्य ।) सखे, पश्य पश्य ।

मन्दमन्दमुपगम्य मारुते मञ्जरीकुचकिशोरकस्पृशि ।

रागवत्यपि रसालवल्लरी पङ्कवेन पिदधाति पाणिना ॥ १७९ ॥

(पुनर्विलोक्य ।) कोऽयमपरिशीलितसंनिवेश इव, आविष्ट इव, मुक्तचैतन्य इव, मुषितेन्द्रिय इव, अनियतमितस्ततो विवशमेव कथंचन बलादात्मानं संचारयन्कचिदपि न विश्राम्यति । (निर्वर्ण्य ।) किं ब्रवीषि—‘वयस्य, कलहंसको मदनविह्वलः परिभ्राम्यति’ इति । (उपसृत्य ।) वयस्य, किमितस्ततो भ्राम्यसि । किं ब्रवीषि—‘किं करोमि ।

अत्राकारितमत्र चुम्बितमिहाश्लिष्टं च हृष्टं पुन-

स्तन्वङ्गयात्र विसृष्टमत्र शयितं च त्रैव संभाषितम् ।

इत्थं कुञ्जगृहेषु तान्तसुमनस्तल्पेषु दीपीत-

क्रीडासैकतकेषु च प्रतिपदं भ्राम्यामि ताम्यामि च ॥ १८० ॥’ इति ।

कया गणिकया मुषितचेतनो मुह्यसि । किं ब्रवीषि—‘आः, किमुच्यते गणिकयेति । नैहि गणिकाजनकामुकस्तव वयस्यः । किंतु प्रभाकर-
कलत्रस्य कर्मलिन्यः कैरपि विभ्रमैर्विभ्रान्तस्वान्ततया मनागपि नात्मनः प्रभ्राम्यमि’ इति । सखे, साधु साधु ।

उपरिप्लवस्वभावाः प्रायो गणिकाश्च तार्णकणिकाश्च ।

कथय कथं गाहन्तां रसिकानां मनसि सरसि च स्वरसात् ॥ १८१ ॥

मयूरक, सशिरःकम्पं किं ब्रवीषि—‘सदृश एव कमलिन्यां कलहंसस्य । गानुबन्धः । अपि च तादृशमेव तदीयं सौन्दर्यम् । यतः ।

वीथीमुपैति यदि नाम विलासिनी सा

देवोत्सवादिदिवसेषु यदाकदाचित् ।

व्याजात्कुतोऽपि विनिवृत्य पुरोजुषोऽपि

पश्चाल्लगन्ति परिफुल्लदृशो युवानः ॥ १८२ ॥’ इति ॥

१. ‘भूताविष्टः’ ख. २. ‘कथं’ ख. ३. ‘ते’ ख. ४. ‘पद्मिन्याः कैरपि विलासैः’ ख.

५. ‘मनागपि’ ख-पुस्तके नास्ति.

सखे, कलहंसक, कथय कथमनया सममनायासमत्रैवोद्याने मिलितोऽसि ।
किं ब्रवीषि—“कथमनायासमासाद्यते परकलत्रम् । शृणु तावत् ।

वीक्षाविभ्रमचेष्टितैरपि मनो विज्ञातुमेवाक्षमं

ज्ञातेऽप्याल्पितुं न शक्यमथवा संभाषितापि क्रमात् ।

नेतव्या स्ववशं कथं वशमथानीतापि कृच्छ्रात्कचि-

न्निर्विघ्नं पुनरन्ततः परवधूरासाद्यते वा न वा ॥ १८३ ॥’ इति ।
(आत्मगतम् ।) एवमेतत् । अत्रायं सौदामिनीकामुको मयूरक एवोदाह-
रणम् । अथवा मय्येव तिष्ठति भग्नभागधेये किमन्यगवेषणया । (प्रकाशम् ।)
एवमेतत् ।

किमालापः स्वैरं क्षणमपि किमेकत्र वसतिः

किमाश्लेषो गाढं किमु^१ हृदयतृप्तिः किमथवा ।

रतान्ते विश्रान्तिः किमिह परकीयासु घटते

तदप्याश्चर्यं नः परिपतति तास्वेव हृदयम् ॥ १८४ ॥

तत्कथमासादिता कमलिनी वयस्येन । किं ब्रवीषि—‘तत्कृते मत्कृता-
यासो मासमेकं नक्तंदिनमपि कथ्यमानो न पार्यत एव । श्रुत्वा वा ततः
किमस्ति प्रयोजनम् । फलितं तु कथयामि । सा खलु प्रथमावलोकनप्रभृति
प्रकर्षेण वा प्राचीनपुण्यपरिपाकानाम्, अनुग्रहेण वा शुभग्रहाणाम्, आनु-
कूल्येन वा कुलदेवतानाम्, अनुरोधेन वा मधुमासवासराणाम्, दाक्षिण्येन वा
दक्षिणानिलानाम्, गौरवेण वा कोकिलगुरूपदेशानाम्, महिमातिशयेन वा
मधुमदचपलमधुव्रतविरुतमन्त्राक्षराणाम्, प्रभावेण वा प्रसवरजःसिद्धे^२ चू-
र्णानाम्, महत्तया वा मदनमहाराजविभूतीनाम्, किं बहुना स्वकीयेनैव पर-
तापासहिष्णुना स्वभावतैररलेन रसिकसमाजहृदयरञ्जनेन परप्रार्थनाभङ्गभी-
रुणा निसर्गसरसेन प्रकृतिविशेषेण वा क्रमेणास्य जनस्योपरि ग्राहित-
रागानुबन्धा बन्धूनपि श्वश्रूमपि श्वशुरमपि पतिमपि परिजनमप्यतिसंधाय
कृतसमयबन्धा यदा यदा स्वयमेव मामभिगन्तुमुद्यतवती, तदा तदा नि-

१. ‘हृदयसाहित्यमथवा’ ख. २. ‘स्निग्ध’ ख. ३. ‘महाराजाज्ञा’ ख. ४. ‘सरसेन’

पकारणवैरिणा सद्यःशर्मयोगविघटनकुटिलेन परश्रेयोविघातकारिणा प्रकृ-
तिदारुणेन करुणागन्धविधुरेण वात्सल्यकथानभिज्ञेन दुर्विदग्धेन विधिना
बहूनपि वासरान्न केवलं विफलमनोऽथवा कमलिनी कृता, किंत्वैसावहमपि
शोकमलिनीकृतः । ह्यस्तने तु पुनरहनि गमस्तिमालिनि शनैरस्तगिरिमस्त-
कादवतीर्णे चरमार्णवमुपरि परिलग्नमयूखमञ्जरीभिरिव रविपतनपरिक्षुभित-
जलधिर्जलोत्पतितवाडवशिखाभिरिव विरहिजनहृदयतार्णगृहवितीर्णपरि-
शिष्टमदनविसृष्टदहनहेतिभिरिव संध्यारागरुचिभिरापाटलेषु पयोदपटलेषु,
दुर्विषहर्तुदुष्णवेगासहिष्णुतयेव तारतरविरावमुखरमुखमभीक्ष्णकृतपक्षपुट-
विधूननं शिशिरकुसुमरसपरागपिहितनिजहितकुलायमहीरुहं गतेषु विहं-
गमेषु, तदात्व एव तदालोकनभयादिव श्रया घटितदलकवाटेषु कमल-
वाटेषु, तत्कृतदुरन्तसंतापादिव संजातविस्फोटेषु कुमुदमुक्तास्फोटेषु, समुत्तु-
ङ्गतदङ्गारकणिकासिव दर्शितावतारासु तारासु, गगनतलगाढलम्बाभिरतिब-
हुलतया पुनरवगलन्तीभिस्तदुज्ज्वलकज्जलधूलिभिरिव तिमिरपालिभिराक्रा-
न्तेषु दिगन्तेषु, विस्फारतदीयविस्फुलिङ्गेष्विव विद्योतितविपिनाङ्गणेषु ज्यो-
तिरिङ्गणेषु, किंच विफलजनचक्षुषि विस्फुरितसकलतारकारोचिषि प्रचीय-
मानकौशिकदृगायुषि दूरदृश्यान्तर्चिषि दूयमानचक्रवाकहृदयभृषि चञ्चरी-
कपरिपीयमानकुवलयमकरन्दविश्रुषि उद्वेलचकोरिकातृषि उन्मिषदोष-
विज्योतिषि उदग्रदीपिकात्विषि उद्धोधितकुसुमधनुषि शिशिरमरुदनुमीय-
मानसरसि प्रनष्टसंध्यारागतेजसि अपरिदृष्टचन्द्रमसि अप्रविष्टचन्द्रिकाम-
हसि तस्मिन्ननेहसि, प्रबलतमःपटलपटकृतावगुण्ठनतया केनचिदप्यल-
क्ष्यमाणो निभृतपदक्रमं क्रमात्प्रभाकरग्रहप्राङ्गणं प्रविश्य तस्मिन्नेव पूर्वकृत-
संकेते स्नानगृहे न्यवसम् इति । तर्हि संप्रदायज्ञोऽसि ।

१. 'संयोग' ख. २. 'सा विवाहमपि' क. ३. 'जठरोत्पतित' ख. ४. 'ग्रह' क.
५. 'पयोधर' ख. ६. 'तदुत्थ' ख. ७. 'गमेषु' क. ८. 'तदा तदालोकन' क.
९. 'विस्फोटासु कुमुदमुक्तास्फोटासु' क. १०. 'समुत्तरङ्गदुत्तुङ्ग' ख. ११. 'वि-
श्रुषि' क. १२. 'स्नाननिकेतने' ख.

स्नानालये वा ततनिष्कुटे वा गोष्ठेऽपि वा पुष्पकुटीरके वा ।

पराङ्गनाभोगपरेण यूना वस्तव्यमालोक्य विलोकशून्ये ॥ १८९ ॥

ततस्ततः । किं ब्रवीषि—‘ततस्तस्या देवरस्तदेव गृहं गृहीतधूमवर्तिरङ्गा-
रार्थी प्रविश्य समुपविश्य चुल्लीसमीपभुवि तत्रत्येनैव केनचित्प्लुष्टावशिष्टेन
काष्ठेन गाढावनमिर्तमूर्धा किंचिदुल्मुकमुज्ज्वलयन्, उपरि बद्धभस्मपरागमु-
त्सारयन्, वदनमरुता रौवदेव दूरदृश्यमानाङ्गाररुचिभिरगारुतिमिरनिकरं
मदीयधैर्यसारेणैव साकमपसारयति स्म’ इति । हन्त, अत्याहितमत्याहितम् ।

ततस्ततः । किं ब्रवीषि—‘तावदेव मदुपकण्ठगते सलिलकलशे मयैव निपाति-
ते तदम्बुपरिवाहविगाहनसमसमयमेव सैफूत्कारमुत्थितेन कदुष्णेन भस्मना
युगपदेव नासानयनवदनविवरपान्तिना कमपि विकारमापादितः । तत्काल-
मेव कलशपतनचकितपलायमानगृहविडालकं कलशपतनकारणं मन्यमानो
मन्युना शपन्, काष्ठेन क्षिपन्, पक्ष्मपुटनासिकाधरश्मश्रूणि कराञ्चलैः परि-
मार्जयन्, नष्टहुताशनतया निराशो निर्जगाम’ इति । (सहर्षम् ।) दिष्ट्या
पुनरुज्जीवितोऽसि । ततस्ततः । किं ब्रवीषि—‘गत्वा च पञ्चषाणि पदानि
पुनरेव निवृत्य वामकरेण कवाटमाकृष्य बहिरायसकीलकेन बद्धा निर-
गात्’ इति । (सविषादम् ।) कष्टं कष्टम् । ततस्ततः । किं ब्रवीषि—‘अथ
कथंचन किंचिदिव समयं सैमवस्थितो मन्दं मन्दं कवाटपुटं विघटयितुमने-
कधात्मानमायास्य नीरन्ध्रकृतबन्धतनया बहुभिरप्युपायैरशक्यविघटनमव-
धारयन्नचिन्तयम् । तदा खल्विदं कवाटबन्धनमकिंचित्करं भवेत्, यदि ना-
म सा प्रसीदति प्रेयसी कलमलिनी । यदि च केनचिदन्तरायेणोपहन्यमा-
नया तया सदनान्निर्गन्तुमेव न पार्यते, तदा पुनरत्र गाढकवाटबन्धे धने-
ष्टकारचित्तमितौ अभेद्योपरिपरिच्छदे संप्रच्छन्नानि दारुपञ्जरे बुद्धिपूर्वमा-
त्मनैव निपतितस्य मम प्रभाते गृहपतिकरपतनमवश्यमसंशयमेव भवि-
ष्यति । कोऽत्र प्रतीकारः । को वा निर्गमोपायः । का वा युक्तिः । किं वा

१. ‘कुञ्ज’ ख. २. ‘आलोकविलोक’ ख. ३. ‘उल्ललयन्’ ख. ४. ‘परिबद्ध’ ख.
५. ‘सह निःसारयति’ ख. ६. ‘सचूत्कारं’ ख. ७. ‘आस्थितो’ ख. ८. ‘भवति’ ख.
९. ‘दृष्टेका’ ख. १०. ‘सन्नानि दारुण’ ख.

शरणम् । कसौ कथयामि । कथं गौरवं प्रतिपालयामि । कथं वा जनोप-
हासं परिहरामि । कथं वा बन्धुगृहेषु चरामि । कथमपनेतव्योऽपवादः ।
कथमवलोकनीया गुरवः । सर्वथा चोरं जारं वा व्यपदिशन्ति जनाः ।
किंच किमनुभूय महत्फलमेतावत्परिभवस्य भाजनतां नीतोऽस्मि, यद्-
नुसंधाय सर्वमपि विस्सरामि । किं च ।

नालिङ्गितं घनपयोधरतुङ्गमङ्गं

नास्वादितं मधुरमप्यधरप्रवालम् ।

नाघ्रातमाननपयोरुहमप्यमुष्या

हन्ताधुनैव कथमापतितोऽन्तरायः ॥ १८६ ॥

इत्यादिकमामीलितलोचनमेवाकलयन्कमपि, पदशब्दमश्रौषम् । श्रुत्वा चो-
न्मीलितनयनो द्वारसंधिविवरप्रविष्टैरायुमिभिरिन्दुकान्तमयकुन्तानुकारि-
भिरर्धवभथितगेहान्धकारैरपरिस्फुटाकारविशेषमर्थजातमुपदर्शयद्भिरनतिब-
हुभिरिन्दुपादैरनुमितचन्द्रोदयसमयपरिमाणः साशं च साशङ्कं च कवाट-
विवरदत्तचक्षुरतिप्रौढचन्द्रातपतया निःशेषपरिस्फुटाकृतिं दरफुलमल्लिका-
दामवलितकेशकलपं शशिकिरणपाशपरिवेष्टितमिव तिमिरपटलं शिरसा
धारयन्तीम्, सदनवनविहारचकौरकवलितचन्द्रिकातुच्छप्रदेशानच्छकपोल-
कान्तिपूरैरापूरयन्तीम्, श्रुतिपथविलङ्घनजङ्घालविपुलविलोचनवसतिसीमावि-
भागहेतुना सेतुनेव नासावंशेनालंकृताम्, गृहदीर्घिकाविकासिकुमुदकुवलय-
वलेपसारमपसारयितुमिव तत इतो दिक्षु कटाक्षान्विशिपन्तीम्, जाम्बूनदाम्ब-
रपरिपिहितावयवतया सहोदरीमोहमिलितयेव मौदामिनीलतया कृताश्लेषां
विमलनखमणिप्रतिबिम्बदम्भकृतपादपतनं वदनकमलपराजितं चन्द्रमसं प-
दक्रमापदेशेन पदे पदे विधूयावधीरयन्तीम्, गुरुकुचकुसुममञ्जरीमञ्जुलतनुल-
तापरिमलतरलपटीरपवमानमन्तरान्तरा पर्यस्तपटाञ्चलोच्चलनकपटेन पाणि-
कमलेन परिहरन्तीम्, प्रावृषमिव घनपयोधराम्, शरदमिव प्रसन्नसरसाश-
याम्, चन्द्रेखामिव चारुसुधाधराम्, समुद्रसंमदमिव समकरस्फुरितकंकणा-

१. 'लोचनः' ख. २. 'इन्दुकान्तमयकान्तानु' ख. ३. 'चकौरकिशोरककवलित-
च्छन्नप्रदेशान्' ख.

भिरामाम्, तारामिव सुग्रीवाधिरोपितहाराम्, सुयोधनसेनामिव कर्णावस-
क्तगाङ्गेयाभरणाम्, सुमेरुधरामिव सुवर्णमेखलाम्, सुरवनीमिव सुरतरुचि-
रोपगूढस्वान्ताम्, समग्रसकलावयवामपि दरदर्शितानङ्गविभ्रमाम्, सेनाम-
प्यबलाम्, संजातसात्त्विकोदयामपि सान्द्रतमोविगाहनकुतूहलाम्, गुणानु-
रागिणीमपि दोषागमोत्सुकाम्, परलोकभीतामप्यङ्गीकृतस्वैरभावाम्, तामेव
कान्तामपश्यम्' इति । सखे, खरकिरणसंतापितोऽपि शिशिरकरकलामा-
लोकते न किं कुमुदाकरः । ततस्ततः । किं ब्रवीषि—'ततस्तदवलोकनसु-
धारसाप्यायितसकलावयवतया कमपि प्रमोदभरमन्तरासाद्य सद्य एव तया
विघटितकवाटबन्धे प्रागेव दरविवृतकवाटपुटनिहितैकरः पुरस्तात्प्रसार्य पूर्व-
कायं कायजसाम्राज्यकलाम्, कमलिनीं करेण गृहीत्वा तमेव मज्जननिवेशं
प्रावेशयम् । प्रविश्य ।

धम्मिल्लं मम मुञ्च मुञ्च किमिदं गृह्णासि चेलाञ्चलं

हारस्तुत्यति तिष्ठ तिष्ठ गुरवो निष्कारणाशङ्किनः ।

मन्दं जल्प गृहे पतिः स्वपिति मे धूर्तेति संलापिनी

मामालिङ्गितवत्यमुक्तवसना सा सत्वरं प्रेयसी ॥१८७॥' इति ।

सखे, धन्योऽसि । यतः ।

वैश्या किं तव कैञ्चुकीं श्लथयितुं वेणीग्रहं मा कृथा

राज्यं नेदमराजकं तव बलात्कारेऽधिकारः कुतः ।

नीवीं मा स्पृश ते स्पृशामि चरणावित्यालपन्ती हठा-

द्येनालं परिरम्यते परवधूः सोऽयं हि धन्यो युवा ॥ १८८ ॥

किं ब्रवीषि—'तैतः

पादाग्रेण कथंचन स्थितवती बाहू निधायांसयो-

रुन्नम्योरसि मे गुरुस्तनभरेणोल्लेखनं कुर्वती ।

बाला चुम्बनलम्पटेव चपलं स्पृष्ट्वा कपोलस्थली-

मासिञ्चन्मम कामपि श्रवणयोरालापरूपां सुधाम् ॥ १८९ ॥

१. 'भरमतिमात्रमासाद्य' ख. २. 'निर्गत' ख. ३. 'अकायसाम्राज्यकमलां' ख.
४. 'मान्यो' ख. ५. 'वैश्या' क. ६ 'कञ्चुली' क. ७. 'ततः' क-पुस्तके नास्ति.
८. 'लम्बितेव चपला' क.

यथा किल । अद्याहं शिरोवेदनापरिदूनेनार्यपुत्रेण श्वश्रूसमीप एव शयि-
तुमादिष्टासि । श्वश्रूश्च मां प्रागेव शयनगृहं प्रस्थाप्य निद्रां प्रविश्य
वर्तते । तदेहि तावत् । आवामशङ्कं पुरोद्याने विहराव' इति । सखे, साधु
मन्त्रितं तथा । श्वश्रूसमीपशायिनीं मन्यते पतिः । पतिसविधशायिनीं च
श्वश्रूः । तदुभयतोऽपि न शङ्कनीयम् । ततस्ततः । किं ब्रवीषि—'ततश्च
विततनालिकेरतरुशाखादलवलयकायमानान्तरितचन्द्रकरधोरण्या सरण्या
तथा तरुण्या तावदिदमेवोद्यानमानीतोऽसि । आनीय च सा

संलापकेलिकरताडनसोपहास-

ताम्बूलचुम्बनकचग्रहणैर्विलासैः ।

उद्धोषिताङ्गजतया स्वयमेव ताव-

त्प्रावर्तते प्रथमतो रक्ष्ये नतभूः ॥ १९० ॥

किं च ।

कण्ठाश्लेषिणमुन्नतस्तनभरश्रोणीतटग्राहिणं

संसक्तोरुयुगं गृहीतजघनप्रावारमप्यन्ततः ।

प्रागेव श्लथबन्धमिन्दुवदना गाढावमदासिहं

विज्ञायात्यजदाशु काञ्चनपटं व्रीडाकुलापि क्षणम् ॥ १९१ ॥' इति ।

मयूरक, सहासं किं ब्रवीषि—'काञ्चनपटमित्यभिधाय सामुज्जीवितवानसि ।

यैत आत्मानमेव तादृशमत्यजदिति कथयसीति भीतोऽसि' इति ।

(सस्मितम् ।) भवतु । ततस्ततः । किं ब्रवीषि—'वयस्य, ततः परम् ।

प्रागल्भ्य पुरुषायिते मम पुरः पश्येति सैनद्धया

तन्व्या ताम्यदुरोजयापि सुचिरं विक्रम्य रम्यं तथा ।

श्रान्ता वक्षसि मे निपत्य च पुनः सापन्नपं सस्मितं

साकूतं च समीक्षितं मृगदृशा यत्तत्कथं कथ्यते ॥ १९२ ॥

एवमनेकविधविहारैरयामवतीमपि यामवतीं विरामवतीमाकलय्य यावदेव

पुनरहमेकवारमालिङ्गितुमुद्यतोऽसि, तावदेव

काराभ्यामाकृष्य कणितवलयाभ्यां सरभसं
समासज्य खैरं कुचकलशयोरुत्पुलकयोः ।
गलत्काञ्चीदामन्यलघुनि समारोप्य जघने
तया बद्धो गाढं तदनु सुकृती

(इत्यर्थे १) वयस्य, सत्यमेव सुकृती भवान् । यतः ।

परिरम्भकेलिपरिहासभाषणैर्भृशमादृतोऽपि न वशं समेति यः ।

स वधूजनोऽपि यतते यदि स्वयं ग्रहणाय तत्पुरुषपुण्यगौरवम् ॥ १९४ ॥

(सनिःश्वासम् १) किं ब्रवीषि—‘क वामेतादृशं सुकृतम्’ इति । कस्तर्हि ।
किं ब्रवीषि ।

‘काञ्चनपटः ॥ १९३ ॥’ इति ।

ततस्ततः । किं ब्रवीषि—‘ततश्च

प्रभातप्रायेयं रजनिरजनि प्राग्गुरुजन-

प्रबोधाद्गन्तव्यं विसृज विसृजेति द्रुतगतिः ।

पदान्ते लग्नं मां परिहृतवती पद्मनयना

प्रयाता पश्यन्ती विवलितमुखेन्दुः प्रतिपदम् ॥ १९५ ॥

तैतः प्रभृति

अत्राकारितमत्र चुम्बितमिहाश्लिष्टं च हृष्टं पुन-

स्तन्वङ्ग्यात्र विसृष्टमत्र शयितं चात्रैव संभाषितम् ।

इत्थं कुञ्जगृहेषु तान्तसुमनस्तल्पेषु वापीतट-

क्रीडासैकतकेषु च प्रतिपदं भ्राम्यामि हृष्यामि च ॥ १९६ ॥

मयूरक, किं ब्रवीषि—‘सखे’ नक्तं दिवमपि तथा किं तवाङ्गमारुढया भ-
वितव्यम् । प्रयाता चेन्नक्तमागमिष्यति किमेतौ वता’ इति । एवमेतत् ।

अतनुतापमपास्य निशि प्रभाकरकलत्रमसौ मुकुलस्तनीम् ।

कमलिनीमचिरात्कलहंसको रमयतीति वयस्य किमद्भुतम् ॥ १९७ ॥

किं ब्रवीषि—‘यदि तावदनेहसं प्रसूनमार्गणो मार्गणानुपसंहरिष्यति ततः

१. ‘तथ्यं’ ख. २. ‘मम’ ख. ३. ‘भवति रजनी’ ख. ४. ‘तदा’ ख. ५. ‘किमु
तावता’ ख. ६. ‘उपसंहरति’ ख.

शुभोदकं भविष्यति न भविष्यति वा' इति । मयूरक, किं ब्रवीषि—
'सखे, प्रमदवनपालिकां मरालिकामाहूय कलहंसकस्य शिशिरोपचारं कार-
य' इति । (स्मरणमभिनीय स्वगतम् ।) प्रियाप्रस्थानवृत्तान्तावगमाय प्रेषिता
किल मया वनपालिका मरालिका । भवतु । (प्रकाशम् ।) केदानीं मरा-
लिका । कलहंसक, किं ब्रवीषि—'वयस्य, मरालिकानौमग्रहणेन स्मृत्वा
कथयामि । सा खल्वितः पूर्वस्मिन्नेव मुहूर्ते वयस्यमेव सुचिरमितस्ततो-
ऽन्विष्यान्विष्यानुपलभ्य कापि मत्संकाशमागत्य 'अये कलहंसक, तव
प्रियसखो मुकुन्दश्चिरमन्विष्टोऽपि न दृष्टः । तदागते तस्मिन्निदं तस्य
करे समर्पणीयम्' इति स्वकरकुसुमपुटिकान्तरादुद्धृत्य पत्रिकायुगलं मधुप-
कण्ठे निधाय मया पुनरपि 'त्वमेव तदाम्रमनपर्यन्तं स्थित्वा गच्छ' इति
मुहुरुदीरितापि 'ननु तावदहं राजवल्लभेन मन्दारेण पुराद्वहिरद्य नक्तं का-
लिकाया बल्युत्सवं कारयता कुसुमानयनायादिष्टास्मि । तत्क्षणमपि विल-
म्बितुं विमेमि' इत्युक्त्वा गतवती' इति । (सहर्षे स्वगतम् ।)

विजहाति वक्रिमाणं विधिरधुना तावदीषदिव ।

शुभसूचकान्यमूनि श्रूयन्ते कतिचिदक्षराणि यतः ॥ १९८ ॥

अद्योत्सवदिने नूनं कन्यकापत्यवत्सलः ।

प्रस्थापयति मन्दारो भर्तुर्गेहं न मञ्जरीम् ॥ १९९ ॥

ततस्तत्रैव मरालिका कालिकायतनोद्याने प्रियतमा पूरयिष्यति मे^१ मनो-
रथमिति तर्कयामि । (प्रकाशम् ।) सखे, एकां तावदुपनय पत्रिकाम् । किं
ब्रवीषि—'इदं गृह्यताम्' इति । (गृहीत्वा विलोक्य ।) कथमिदं प्रियाकव-
रीभारपरिमिलितं केतकीदलमेव । तदेव निर्दिश्य

प्रियावियोगविधुरं ममेवाकृतिनस्तव ।

परिम्लानमभूदङ्गं केतकच्छद तत्कथम् ॥ २०० ॥

अथवा ।

आनीय सस्मितमुखीभिरलं सखीभि-

र्नद्धोऽसि मुग्ध इव वेणिकया नताङ्गयाः ।

१. 'समीपं' ख. २. 'मे' क-पुस्तके नास्ति. ३. 'केतकदलं' ख.

हे केतकच्छद तयैव नखैर्लिखन्त्या

भुक्तस्त्वमेव सुकृती पुनरेष नाहम् ॥ २०१ ॥

सखे, किं ब्रवीषि—‘वाचय’ इति । (प्राकृतमाश्रित्य वाचयति ।) सत्थि महा-
भाअस्स । एसा गच्छहि मन्दभाइणी पइभवनम् (क) । (सासम् ।) व-
यस्य, अतःपरं न शक्नोमि वाचयितुम् ।

कम्पः पाणेः श्लथयति बलात्केतकीबर्हमेत-

चक्षुर्बाष्पं स्थगयति ततो नैव बध्नाति लक्ष्यम् ।

चेतो मोहप्रसरकलुषं बुद्ध्यते नापि किञ्चि-

ज्जातं शून्यं शिव शिव जगत्प्रस्थितेति प्रिया मे ॥ २०२ ॥

तत्त्वमेव वाचय । (गृहीत्वा ।) किं वाचयसि ।

ओहरइत्ति पई मं पिअ मा पज्जाउलो तुमं होहि ।

सो हरइ ताव अङ्गं अत्ताणं हरइ तुइ कहं लग्गम् ॥ २०३ ॥

अण्णं अ ।

सीसम्मि कदुअ पाणी सद्वारं णाह विण्णवेमि तुमम् ।

काऊण मइ सिणेहं मा णिअकाअम्मि णिइओ होहि ॥ २०४ ॥ (ख)

(सोच्छ्वासम् ।)

अतिसाहसमारूढमियतैव प्रिये त्वया ।

असाविदमपि शृण्वन्हन्त प्राणिमि कर्कशः ॥ २०५ ॥

वयस्यौ, किं ब्रूथः—‘सखे, सर्वथा नास्मिन्दिवसे तस्या प्रस्थानं भवति ।

(क) स्वस्ति महाभागस्य । एषा गच्छामि मन्दभाग्या पतिभवनम् ।

(ख) अपहरतीति पतिर्मा प्रिय मा पर्याकुलस्त्वं भव ।

स हरेत्तावदङ्गमात्मानं हरति त्वयि कथं लग्नम् ॥

अन्यच्च ।

शीर्षे कृत्वा पाणी शतवारं नाथ विज्ञापयामि त्वाम् ।

कृत्वा मयि स्नेहं मा निजकाये निर्दयो भव ॥

परंतु श्वशुरकुलमाकुलयितुं तस्याः पतिहतकेन केवलं विचेष्टमानेन भवितव्यम् । तथाहि ।

मृष्टान्नेषु मृषारुचिः सुवसने दर्पादिवानादरः

सान्त्वोक्तौ कुटिलोक्तयः किल सुहृद्भावेऽपि सासूयता ।

प्राप्तेषूत्सववासरेषु च पुनः सद्यः प्रयाणोद्यम-

स्तज्जामातृपदाङ्कितो न कुरुते किं नाम दुश्चेष्टितम् ॥ २०६ ॥' इति । प्रकृतिरेवेयं मूर्खाणां यत्प्रस्तुतेषु प्रतीपाचरणम् । किं ब्रवीषि—'इमामपि पत्रिकां शृणोतु वयस्यः' इति । (साशङ्कम् ।) सखे, बिभेमि श्रोतुम् । (पुनः सधैर्यम् ।) किमितोऽधिकं दारुणं भविष्यति । वाचय वाचय । किं वाचयसि—'स्वस्ति समस्तविलासिनीजन्मस्तकमणिस्तोमनीराजितचरणनखमण्डलाय विटमण्डलाखण्डलाय युवतेहृदयानन्दकन्दाय मुकुन्दाय । सादरमिदं माकलनीयं वयस्येन वचनं बालमित्रस्य वीतिहोत्रस्य ।

मा प्रस्थिता प्रियतमेति क्वथा विषादं

प्रागेव सा पुनरुपैति गृहान्प्रदोषात् ।

मा भारती मम मृषेति च जातु शङ्का

ज्योतिर्विदां व्यभिचरन्ति वचांसि नार्थात् ॥ २०७ ॥

तत्कतिचिदेव कालं सोढव्यः संतापः' इति । (विद्वस्य ।) सायमागन्तुमेव किल महोत्सवमप्यनादृत्य पत्या तामादाय प्रातर्गतम् । किं ब्रवीषि—'वयस्य, मा मैवम् । न खलु दैवज्ञा मृषाभाषिणो भवन्ति । तदा प्रदोषं प्रतिपादनीयमेव' इति । किमेवमपि वक्तव्यम् । प्रतिप्रात्यत एव यावत्प्राणधारणम् । किं ब्रवीषि—किं नाम करणीयम् । अकारणवैरिणा दैवेन दारुणमस्मासु त्रिष्वपि प्रदर्शितम् । अत्र भवितव्यतैव भगवती प्रभवति' इति । भवतु । कश्चन कथाप्रसङ्गः प्रस्तूयतां वासरशेषमतिवाहयितुम् । (इतरेतरमवलोक्य ।) किं ब्रूथः—'किमप्रस्तुतेनान्यकथाप्रस्तावेन । यदेव तावदाकर्ण-

१. 'मिष्टान्नेषु' ख. २. 'किं वाचयसि' क-पुस्तके नास्ति. ३. 'बाल्य' ख. ४. 'क्वथा' ख. ५. 'नार्थम्' ख. ६. 'सोढव्याः संतापाः' क. ७. 'मागतमेव' क. ८. 'तावत्' क. ९. 'ब्रूथः' ख.

यितुमावयोरद्भुतजलनिधिर्मग्नमन्तःकरणम्, तदेव मञ्जरीसमागमसंविधानमा-
नुपूर्व्येण कथयतु वयस्यः' इति । (किंचिन्मुखमैव नम्य ।) किमनेन कथितेना-
कथितेन वा विफलेन मनोरथेन । तथापि प्रियसहचरयोरनुयोगो न प्रत्या-
देशमर्हतीति कथयामि तावत् । आकर्णयतं वयस्यौ । किं ब्रूथः—'इमावव-
हितौ स्वः' इति । अस्ति किल समस्तसुरमस्तकमणिस्तबकपालीदीपाली-
नीराजितचरणनखस्य चरणानतचतुर्मुखस्य भगवतो भागवतहृदयमन्दिरा-
भरणस्य श्रीमदिन्दिरारमणस्य निरन्तरतरङ्गदभङ्गुरोत्सवनटनरङ्गं निखि-
लनगरोत्तमाङ्गं निशाकरपुष्करिणीपरिष्कृतोत्सङ्गं कवेरकन्यकाकृतपरिष्वङ्गं
कनकगोपुरोत्तुङ्गं वन्दनमालिकावलदनेकभृङ्गं वन्दारुजनपापभङ्गं वैजयन्ति-
काचुम्बितगगनगङ्गं गगनगङ्गाधैतसौधशृङ्गं शृङ्गाटकनटत्क्रीडाकुरङ्गं कुरङ्ग-
लोचनापाङ्गतरङ्गितानङ्गमनङ्गमर्दं वटुलवारकान्तावशीकृतभुजङ्गं जङ्गमगाङ्गे-
यगिरिगुरुशताङ्गं शताङ्गचरणकरपरिचरणपरिणतमत्तमातङ्गं मार्तङ्गमदज-
लासिक्तरथ्यानैटत्तुरङ्गं तुरङ्गखुरदलितकुट्टिमसमुत्थितपरागपरम्परापिहितप-
तङ्गं पतङ्गमणिमण्डपमण्डनशुकसारिकाक्रियमाणहरिकथाप्रसङ्गं संगतनिग-
महृदयान्तरङ्गं श्रीरङ्गम् । किं ब्रूथः—'अस्त्यसकृदवलोकितमध्यासितं च ।

सह्यक्षमाधरतुङ्गशृङ्गघटितप्रालम्बमानोलस-

त्कावेरीपरिवाहरश्मियुगलीपर्यन्तपर्यङ्किता ।

मन्ये रङ्गपुरीति यत्र भगवान्वातूलतूलाञ्चिते

तल्पे कल्पितकौतुकः कमलया दोलासुखं ढौकते ॥ २०८ ॥

ततस्ततः' इति । कदाचन किल कमलाहृदयकमलभृङ्गराजस्य रङ्गराजस्य-
चैत्रोत्सवावलोकनप्रसङ्गाद्वसन्तकसंतानकप्रमुखैः प्रियसखैः सह रङ्गनगरीं
गतः । तत्र तैस्तैरुत्सवैरमन्दकन्दलितमानन्दमनुभवकतिचन दिनान्यनै-
षम् । एकदा तु कलकलायमानकोकिलकुलकण्ठगर्जिततर्जितपथिकजनन-
यनबाष्पधारापूरपूरितसरणीषु मधुमदचपलमधुकरतरलबकुलमुकुलगलित-
मकरन्दघोरणीषु चन्दनमरुदान्दोलितलताकुसुमपरागपुलिनशबलितासु कु-
सुमावचयकुतुकपौरौङ्गनाचरणचङ्क्रमणरणन्मणिमञ्जुमञ्जीरमञ्जुलरवाकृष्ट-

कलहंसधवलितसु क्रीडाकुरङ्गकिशोरकवलितदूर्वाङ्कुरासु वनदेवताकर-
कलितबलिकुसुमकोरकितशशिकान्तमणिवेदिकासु कवेरजातटवनवीथिकासु
कदाप्यदृष्टपूर्वतया निसर्गरमणीयतया च तस्य देशस्य चित्रीकृतहृदय-
स्तत्र तत्र संचरन्कंचन चञ्चलापुञ्जमिव जलदावतीर्णं पञ्चबाणकलितमिव-
काञ्चनलतालीलावनं कृतभूतलावतारमिव तारकानिकुरम्बं तरुणीकदम्ब-
मालोकयम् । किं ब्रूथः—‘ततस्ततः’ इति ।

वदनपरिमलाशावलगदिन्दिन्दिराली-

वलयशिखिशिखण्डच्छत्रशालिन्यधोधः ।

युवतिजनकदम्बे मञ्जरी तत्र दृष्टा

नवकिसलयलेखामण्डले मञ्जरीव ॥ २०९ ॥

तया च ।

कालिन्दीपुलिनेषु मे विहरतश्चेतोदुकूले चिरं

चित्रं गोपवधूमयं विरचितं चेतोभुवा यत्पुरा ।

तन्वङ्गधा मम दृक्पथेन रभसादन्तः प्रविश्य क्षणा-

त्तत्सर्वं निजकान्तिकुङ्कुमरसैः कोपादिव क्षालितम् ॥ २१० ॥

मयूरक, किं ब्रवीषि—‘अपि नाम तादृशी रूपसंपत्तिः’ इति । कलहं-
सक, किं ब्रवीषि—‘कथमन्यथा हृदयमवगाहतां वयस्यस्य’ इति । अथ
किम् ।

अमृतमयपयोधिमञ्जयोनौ हरिणकिशोरदृशो मुखापदेशात् ।

कलयति गलितो य एकबिन्दुर्जगति बभूव स एव नूनमिन्दुः ॥ २११ ॥

अपि च ।

कुन्ताः कुटिलदृगन्ता दन्ता नवकुन्दकुसुमसामन्ताः ।

(निःश्वस्य ।)

चिन्ता मम तु दुरन्ता

तथापि ^१संग्रहेण कथयामि ।

वान्ता तडिदेव वारिदात्कान्ता ॥ २१२ ॥

किं ब्रूथः—‘ततस्ततः’ इति । ततश्च तासु यथाभिलषितं तत्र तत्र लता-
कुञ्जेषु-कुसुमावचयं कुर्वतीषु स्वयमेकैव सा मञ्जरी मदनमदकुञ्जरीव तत
इतश्चरन्ती कचन माकन्दलतामन्दिरद्वारवेदिकामधिरुह्य वसति मयि किं
चिदिव विवर्तितवृन्दना मदनावेशतरङ्गितान्यपाङ्गानि व्यापारयति स्म ।
तथाहि ।

स्वच्छन्दमेत्य मयि न प्रसृतानि कामं

स्वावास एव निभृतं न पुनःस्थितानि ।

लक्ष्यान्तरेऽपि च न लब्धपदानि तस्याः

पारिप्लवानि पथि केवलमीक्षितानि ॥ २१३ ॥

किंच ।

५

अन्यासु तासु कुसुमान्युपचिन्वतीषु

कुञ्जेषु मञ्जु मदकुञ्जरगामिनीषु ।

सा मञ्जरी तु मम सामिविलोकितेन

चेतोमयं जलजमाहरदेकमेव ॥ २१४ ॥

किं बहुना ।

पादाभ्यामुपरुद्धमूरुयुगलीयन्त्रेण निष्पीडितं

मध्येनानृतमूर्तिना मृगदृशो नाभौ बलान्मज्जितम् ।

व्याकृष्य त्रिवलीषु रोमलतया वक्षोजशैलाग्रयोः

क्षिप्तं वीक्षितस्नायकैर्मम मनो विद्धं च बद्धं कचैः ॥ २१५ ॥

किंच ।

आयातं कचभारबन्धनगृहांदास्यामृताम्भोनिधौ

स्नातं दन्तपटीपटीपरिहितं नेत्रोत्पलालंकृतम् ।

चेतो मे विनिवेश्य चित्तजनुषा वक्षोजसिंहासने

साम्राज्ये पुनरभ्यषेचि सुदृशः स्मेरापदेशामृतैः ॥ २१६ ॥

किं ब्रूथः—‘स्थाने खलु मनोजन्मनो जनकसमाराधनानुरोधः’ इति ।
वयस्यौ, मा मैवम् । अनियतमनङ्गहतकस्य सौहार्दम्, यतस्तेनैव पुनः

अवचितकुसुमाभिस्तामिरालीभिरेषा

कथमपि पुरमारात्रस्थिता यावदेव ।

शिव शिव मम तावच्चित्तजेनाशु चित्तं

प्रमथितमवदीर्णं चूर्णितं घूर्णितं च ॥ २१७ ॥

वयस्यौ, किं ब्रूथः—‘अव्यवस्थितचित्तस्य प्रसादोऽपि भयंकरः इति
सत्यमेव संवृत्तम् । ततस्ततः’ इति । ततश्चान्तरान्तरा सव्याजविवलित-
मुखीं सुमुखीमारादिवानुसरंस्तदगारद्वारपर्यन्तं गतोऽस्मि ।

तदेन्द्रजालसंरम्भं समजृम्भयदङ्गजः ।

प्रविष्टामपि गेहं तां यन्मे प्रविश्यन्मनः ॥ २१८ ॥

अथ तावदशिथिलावयवैसंधिबन्धमज्ञातकैतवकथागन्धं सिन्धुमिव जडाश-
यम्, जलदमिव पयोवाहम्, जलदकालमिव घनमपीमलिनाम्बरम्, प्रल-
यानलमिव दग्धकाष्ठावलिम्, हरमिवाग्निविकारलोचनम्, नारायणमिव
भक्तानुकूलव्यापारम्, शेषमिवोदग्रदवींकरम्, गरुडमिवाधिगतमहानसम्,
कृष्णमिव क्षालितकंसमालिन्यम्, राममिव मारीचमथनम्, भीमसेनमिव
दलितज्वलितकीचकशतम्, शक्रमिव पाकशासनम्, मत्तमातङ्गमिव करपि-
ष्टनागरम्, वैयाकरणमिव विदितस्वरसव्यंजनैर्प्रक्रियम्, वैशेषिकमिव द्रव्य-
गुणक्रियाजातिविशेषतत्समवायकमाभिज्ञम्, मीमांसकमिवार्थभावनास्वरू-
पज्ञम्, सुकविमिव विज्ञातशिखरिणीभेदम्, पण्डितमिव परिचितसकलर-
सपरिपाकम्, कमपि कज्जलमेचकं पाचकमपश्यम् । स च वसन्तकमुखेन
पृष्ठः स्वभावसरलतया तस्याः सकलमपि नामकुलशीलादिकमकथयत् ।
तथा हि—यथा किल इयमस्त्स्वामिनो मलयस्य स्तुषा माधवस्य
कलत्रं मञ्जरी नाम्नी मन्दारस्य नन्दिनी । इयमद्य श्वो वा बन्धुकुल-
दिदृक्षया नवीननगरं गमिष्यति । यत्र पितुर्मन्दारस्य मन्दिरम् इति ।

१. ‘वयस्यौ’ क-पुस्तके नास्ति. २. ‘अपचित’ क. ३. ‘सकलावयव’ ख. ४. ‘प्र-
दग्ध’ ख. ५. ‘नागरङ्ग’ ख. ६. ‘विक्रिय’ ख. ७. ‘तथा हि’ क-पुस्तके नास्ति.

वयस्यौ, किं ब्रूथः—‘अहो परमार्थवादिता याचकस्य । ततस्ततः’ इति । ततः कृतिपयदिनान्तर एव सा नवीननगरमिदमागता । पश्चादहमपि । अत्र च मयीव तस्यामप्यपक्षपातं दर्शितदर्पे कंदर्पे तत्र भगवत्या ज-
टावत्या विदिततदभिप्रायया परमकारुणिकया स्वयमेव तीर्थयात्राप्रसङ्गेन कालिन्दीतीरवृन्दावने विज्ञातपूर्वं मामुपगम्य कृतप्रणाममाशीर्भिरभिनन्द्य
‘वत्स मुकुन्द, कथं कन्दर्पसुन्दरायां कन्दलति तव तनाविन्दाविव तानवम् । किमेतदध्वश्रमाद्भवेत्, आहोस्विदिष्टबन्धुविप्रयोगात्, किंवा मदनधनुश्चे-
ष्टितादित्यसकृदनुबध्यानुयुक्तो मनस्येव किं मामुपहसितुम्, किमवधीरयि-
तुम्, किं वा निग्रहीतुम्, किं वानुग्रहीतुं पृच्छति । किमस्यै संवरणीयं कि-
वरणीयं वेति क्षणं विचिन्त्य पुनरेव कुतो महाभावानामनुग्रहादन्यत्राभिनि-
वेशो भवेदिति कृताध्यवसायः सैषानुपूर्व्यं भगवत्यै मदनवेदनां न्यरूप-
यम् । वयस्यौ, किं ब्रूथः—‘वयस्य, सम्यगध्यवसितम् । ततस्ततः’
इति । सा च तदाकर्ण्य ‘वत्स, एवमेव वत्सयापि बाल्यालभृति मन्दक-
लालितया मञ्जर्याप्यभिधाय सप्रार्थनं वत्ससकाशं प्रहितासि । शृणु
तस्याः समवस्थाम् ।

सूते बालरसालपल्लवततिः श्वासाहता मर्मरं
पाणिस्पर्शनशोषिताः सुमनसो अश्यन्ति वृन्तैः समम् ।
म्लायन्ते नयनान्तवान्तसलिलैर्हा हन्त दूर्वाङ्कुरा-

दावस्पृष्टमिवाद्य निष्कुटवनं तन्व्या दरीदृश्यते ॥ २१९ ॥
तद्भद्र, नोपेक्षणीया बलवद्स्वस्था बाला’ इत्यभिहितवती भगवतीम् ‘अयमहं-
प्रियायाः साहजिकानङ्गतरङ्गितैरपाङ्गैरेव प्रथमं क्रयविक्रयार्हदशामासादि-
तोऽसि । विशेषतश्चाद्य तत्रभवत्याः प्रसादेन । तद्यथाभिलषितं नियुज्यस्व’
इत्यवोचम् । किं ब्रूथः—‘सांप्रतं भगवत्यां न्यस्तमारोऽसि । ततस्ततः’
इति । ततः सा भगवती दीर्घं निःश्वस्य ।

रूपलावण्यसौन्दर्यसंपदा समयोर्द्वयोः ।

प्रेम्णा च युवयोर्हन्त परिपन्थी वृथा विधिः ॥ २२० ॥

तदमुना निष्कारणवैरिणा विहन्यमानो मत्प्रयत्नः कथं शुभोदको भविष्यति । अथवा त्रिलोकविजयिनो मन्मथस्य व्यवसितुं कथं नाम विवृट्-यतु कुटिलधीरपि विधिः । भवतु । समयमन्विष्य योजयिष्यामीत्युक्त्वा तत्प्रभृति तथा कृतो बहुविधोऽपि प्रयत्नो मदीयदुर्विधिपाकादेव प्रति-हतः । ह्यस्तु पुनर्मन्दारारामे सा मे भगवत्या जटावत्याः प्रसादाल्लियतमा मञ्जरी करतलल्लैव । किं ब्रूथः—‘चिराय फलितं प्रियसखस्य मनोरथेन’ इति । (‘सनिःश्वासम् ।’) नहि नहि । किं तु फलोन्मुख एव भग्नः । वयस्यौ, किं ब्रूथः—‘कथं कथम्’ इति । (सविषादम् ।)

कुञ्जे कोमलशाद्वले पदमिह द्रागर्पितं वा न वा

किंचिच्चाटु चमत्कृतं च वचनं किं व्याहृतं वा न वा

साकूतप्रणयं च सामि नयनं व्यापारितं वा न वा

* तन्व्या हन्त तदन्तरे विधिवशात्तस्याः प्रबुद्धः पतिः ॥ २२१ ॥

अद्यतनस्तु वृत्तान्तः प्रियवयस्ययोर्विदित एवास्ति । किं ब्रूथः—‘भवतु । किमेतावता । अस्मिन्दिवसे फलिष्यत्येव ते मनोरथः’ इति । (विहस्य ।) नूनमद्यैव फलिष्यति, यस्मात्प्रियतमा पत्या समं प्रस्थिता । किं ब्रूथः—‘सखे, अपि नाम विस्मृतं वीतिहोत्रप्रेषितं पत्रम्’ इति । (दिशो विलोक्य ।) विस्मृतप्रायमेव, यदयं प्रदोषसमयोऽप्युपनतः । तथा हि ।

द्रागैन्द्रीमनुचुम्ब्य सस्मितमुखीमामोदिनीं पद्मिनीं

कृत्वासौ परिरम्भसंभ्रमपरिश्रान्तां च वारश्रियम् ।

संरक्तोऽहिमभानुरद्य च समाश्लिष्यत्यहो रागिणीं

काश्मीरोपलसत्पयोधरभरां कान्तां दिशं वारुणीम् ॥ २२२ ॥

किं च ।

पुराणरश्मिजालेषु स्रस्तेष्वस्तावलम्बनम् ।

बिम्बमम्बुरुहां नेतुरम्बरादवलम्बते ॥ २२३ ॥

१. ‘निहन्यमानो’ ख. २. ‘अथवात्र’ ख. ३. ‘विपाकेनैव’ ख. ४. ‘ल्लैव’ क. ५. ‘भविष्यति’ ख. ६. ‘ब्रवीषि’ क. ७. ‘स्त्रियम्’ क. ८. ‘चरमां श्लिष्यत्यहो’ क.

अपि च ।

जगदिव बहुलातपाभितप्तं जनयितुमद्य जलाभिषेकशीतम् ।

परिधृतरविशातकुम्भकुम्भा प्रचलति पश्चिमवारिधिं दिनश्रीः ॥२२४॥

किं च ।

पतति रविरपूर्ववरिराशौ हृदि पथिकस्य यथात्मभूर्हुताशः ।

प्रसरति च तमां तमःप्ररोहः प्रतिपदमस्य यथा मनोविमोहः ॥ २२५ ॥

किं ब्रूथः—

‘अभिभूय सतामवस्थितिं जडजेषु प्रतिपाद्य च श्रियम् ।

जगतीपरितापकृतकथं जलधौ नावपतेदसौ रविः ॥ २२६ ॥’ इति ।

(अन्यतोऽवलोक्य सकरुणम् ।) हन्त हन्त ।

चरमाचलपरभागं चर्षुर्जगतामगाद्यावत् ।

हा तावदेव कोकौ दूनावन्योन्यमगमतां दूरम् ॥ २२७ ॥

(पुनर्विलोक्य ।) कथमित एवागच्छति भगवती जटावती । (सप्रश्रयम् ।) भ-

गवति, इत इतः । (किञ्चिदुत्थाय ।) भगवति, प्रणम्यसे । किं ब्रवीषि—

‘वत्स, अचिरादेवाभिमतं लभस्व’ इति । (सनिर्वेदम् ।) कथं ममाप्यभि-

मतलाभः । किं ब्रवीषि—‘अद्यैवोपनतमित्यवधार्यताम्’ इति । (सहर्षम् ।)

कथमिव । किं ब्रवीषि—‘अर्धपथात्पुनरागता मञ्जरी’ इति । वैयस्यौ,

किं ब्रूथः—‘अहो सूनृतवादिता पुरोहितपुत्रस्य वीतिहोत्रस्य’ इति ।

कथं नाम ज्योतिर्विदां वितथवादिता भवेत् । (सस्पृहं स्वगतम् ।)

अन्तर्मनोजदहनोष्णशिखावलीढ-

श्चासोपरोधपरिपाण्डुलसत्कपोलम् ।

मद्वीक्षणक्षणभवन्नवकान्तिपूरं

द्रक्ष्यामि तद्वदनवारिरुहं कैदा नु ॥ २२८ ॥

किं ब्रूथः—‘भगवति, किं पत्यैव पुनरानीता’ इति । भगवति, किं वदसि

नहि नहीति । (सप्रमोदं स्वगतम् ।) तर्हि कथमागता प्रियतमा । किं ब्रवीषि—

‘शृणु । यावदेवैनामादाय क्रोशमात्रं गतो माधवस्तावदेव तत्पित्रा मलयेन

१. ‘चरमां’ क. २. ‘अद्य’ क. ३. ‘यूनां’ क. ४. ‘वत्स वत्स’ क. ५. ‘कथमिव कथमिव’ क. ६. ‘वयस्यौ’ क-पुस्तके नास्ति. ७. ‘कदाहं’ ख. ८. ‘ब्रवीषि’ ख.

प्रेषितं पत्रमुपनतम्' इति । किमिति प्रेषितं पत्रम् । किं ब्रवीषि—'इदानीं रौजोपप्लवाद्रङ्गनगरं विहाय मधुरां गताः सः । तद्वत्सा मञ्जरी कृतिचन मासांस्तत्रैव मातृभवने स्थातुमर्हति । त्वं तावदेतत्पत्रिकावलोकनात्परं न क्षणमपि विलम्बितुमर्हसि' इति । वयस्यौ, किं ब्रूथः—'वयस्य, दि-
ष्ट्या तव प्रसन्नाः कुलदेवताः' इति । (सौत्सुक्यम् ।) ततस्ततः । किं ब्रवी-
षि—'ततस्तां मञ्जरीं तत्सहोदरं स्वच्छगुच्छं च पुनर्निवर्त्य तेन पत्रिका-
नेत्रा सद्वितीयः प्रस्थितो माधवः' इति । (सविस्मयानन्दम् ।)

हन्त पत्यपदेशेन मृत्युना हरिणेषणा ।

कला चान्द्रीव तमसा वियुक्ता सहसा कथम् ॥ २२९ ॥

केदानीं प्रेयसी । किं ब्रवीषि—'भद्र, भवद्विरहविह्वलमध्वपरिश्रम-
खिन्नां मन्यमानो मन्दारो मन्दिर एव मरालिकाद्वितीयां मञ्जरीमास्थाप्य
सकलबन्धुकुलसमेतः कालिकामाराधयितुं बाह्योद्यानं गतः' इति । अन्य-
दप्यनुकूलं भगवत्याः प्रसादेन । क्षणमात्रं ध्यानारूढा भगवती कलहंस-
कर्मयूरकौ प्रति किं वदति—'वत्सौ, युवयोरपि दिष्ट्या फलिष्यति
मनोरथः । तदवश्यं व्याप्रियतामभिमतविषयेषु' इति । मयूरक, किं ब्र-
वीषि—'कलहंसकस्य कमलिनी करतलगतैव वर्तते । मम कथं मन्दभा-
ग्यस्य प्रकृतिचपला सौदामिनी प्रेसीदेत्' इति । (पुनरपि ध्यात्वा ।) किं
ब्रवीति भगवति—'मयूरक, पूर्वद्युर्जाग्रतो गुरुजनाद्धीता सौदामिनी प्र-
तिनिवृत्ता । न खल्वस्यामपि रजन्यां तथा करिष्यति' इति । वयस्यौ,
किं ब्रूथः—'न खलु ज्ञायते किं वा भविष्यति' इति । आः, कथं भग-
वत्या वचनेऽपि विचिकित्सा । (श्रवणमभिनीय ।) कथं पदशब्द इव श्रू-
यते । (विलोक्य ।) कथं सत्वरं मरालिका समापतति । भगवति, किं ब्र-
वीषि—'भद्र, सांप्रतमसह्यवेदनया वत्सया प्रेषितेयं भविष्यति' इति ।
(पुनर्विलोक्य ।) कथं प्रत्यासन्नैव । किं ब्रवीषि—'कहं विलम्बीअदि ।

१. 'राजकार्यो' क. २. 'त्वं तावत्' इत्यादि 'अर्हसि' इत्यन्तं क-पुस्तके नास्ति.

३. 'स्वच्छं च' ऊ. ४. 'मरालकौ' ख. ५. 'प्रेसीदतीति' ख. ६. 'विज्ञायते' ख.

महुरसविसलित्तमगणैर्हि कुसुमसरेण हृदाएँ हा सहीए ।
 णिवइअ मैलआणिलो हृदासो हर हर जीविदसंसअं करेदि ॥२३०॥ (क)
 (संस्कृतमाश्रित्य १) किंबहुना ।

सेचं सेचं तुहिनसलिलैर्लोचने विक्षिता सा
 स्वादं स्वादं हिमैकरघटे कां दशां ते वदामि ।

श्रोत्रे शश्वन्मर्लयजदलैः श्रूयतां वीजयित्वा

प्राणास्तन्व्यास्तव करतले तत्र देवः प्रमाणम् ॥२३१॥' इति ।

भगवति, किं ब्रवीषि—'त्वर्यताम् । यावदेव नोदयशिखरिशिखरमंधिरो-
 हति तुषारकरः' इति । एवमेतत् । तिमिरतिरोहित एव समये सप्तपसर्प-
 णीयाः स्वैरिण्यः । (सर्वतोऽवलोक्य १)

आपूरितमिदं श्यामतेजसंतमसैरलम् ।

ब्रह्माण्डमण्डलं भाति सकज्जलकरण्डवत् ॥ २३२ ॥

कलहंसक, किं ब्रवीषि—

'सर्वे ध्वान्तमिदं वदन्तु बहुधा सिद्धान्त एवं तु नः

स्वाधारेषु करेषु पुष्करमणोः स्वस्तेषु नूनं शनैः ।

अस्तालम्बतयाम्बरेण पतता ग्रस्ते समस्ते जग-

त्युन्मीलत्करकन्दलैरथ विधोस्तत्तावदुत्तार्यते ॥ २३३ ॥' इति ।

वयस्य, सम्यगुक्तम् । मरालिके, किं ब्रवीषि—

'कंदप्पचन्दणसमीरणकोइलाली-

कोलाहलाउलमणा मह दाव आली ।

(क) कथं विलम्ब्यते ।

महुरसविषलित्तमगणैः कुसुमसरेण हृताया हा सख्याः ।

निर्पत्य मलयानिलो हृताशो हर हर जीवितसंशयं करोति ॥

१. 'सित्त' ख. २. 'हृदाइ हा सही ई' क. ३. 'मअआणलो' क. ४. 'वीक्षते' ख. ५. 'हिमकरघटिः' ख. ६. 'त्वर्यतां त्वर्यताम्' ख. ७. 'आरोहति' ख. ८. 'सप्तपसर्पणीया स्वैरिणी' ख. ९. अपि क. १०. 'सित्त' ख. ११. 'हृता हि हा सखी मे' क. १२. 'निपतति मदनानलो' क.

चन्द्रोदए जदि पदे वणचन्दिआ वि

गूणं भवे अहह दावहदा लदे व्व ॥ २३४ ॥

ता तुवरिज्जदु' (क) इति । अये कूलहंसक, मयूरक, युवाभ्यामपि भग-
वत्युपदेशक्रमेण व्याप्रियताम् । इयं भगवती मरालिका च मां त्वरयतः ।
किं ब्रूयः—'अथ किम् । वयस्य, साधय साधय' इति । मरालिके, म-
न्दारसदनमार्गं दर्शय । किं ब्रवीषि—'देव, इदो इदो' (ख) इति ।
(कैतिचित्पदान्यतिक्रम्य ।) कथं क्षणेन मन्दारोद्यानमागतोऽस्मि । (विलोक्य
सविस्मयम् ।) कथमिहानुदितेऽपि चन्द्रमसि चन्द्रिकाप्रसरः । मरालिके,
किं ब्रवीषि—'ण कखु चन्दिआपसारो एसो ।

देवै तुह दंसणादो तरुणीए हरिसगिभरङ्गीए ।

कन्दलइ मन्दहासो कन्दलिआणन्तकन्दलो व्व मुँहात् ॥ २३५ ॥

ता पेक्ख मेक्ख । इमाए

वाणी मधुरसवेणी वेणी मधुमत्तमधुअरीसेणी ।

खोणी विसालसोणी एणीणअणा वि मअणसरतूणी ॥ २३६ ॥ (ग)

(क) कंदर्पचन्दनसमीरणकोकिलालि-

कोलाहलाकुलमैना मम तावदालिः ।

चन्द्रोदये यदि पतेद्धनचन्द्रिकापि

नूनं भवेदहह दावहता लतेव ॥

तत्त्वर्यताम् ।

(ख) देव, इत इतः ।

(ग) न खलु चन्द्रिकाप्रसर एषः ।

देव तव दर्शनात्तरुण्या हर्षनिर्भराङ्गथाः ।

कन्दलति मन्दहासः कन्दलितानन्दकन्दल इव मुखात् ॥

तत्पश्य पश्य । एतस्याः

वाणी मधुरसवेणी वेणी मधुमत्तमधुकरीश्रेणी ।

क्षोणी विशालश्रेणी एणीनयनापि मदनशरतूणी ॥

१. 'पूण' क. २. 'कतिचन' ख. ३. इयमार्या क-पुस्तके गद्यान्तः पातिता. ४.
'मुहादो' ख. ५. 'मला' क. ६. 'त्वर्यतां त्वर्यतां' क. ७. 'तत्प्रेक्ष्य प्रेक्ष्य अस्याः' क.

भगवति, किं ब्रवीषि—‘एवमेतत् ।

अमुष्या लावण्यं मृदुलमृदुलानप्यवयवा-

न्मनोलौल्यं धातुः कैरकदिनतां मे विमृशति ।

पदं चित्ते धत्ते मतिरिति पुरा पङ्कजभुवा

ध्रुवं कल्याणीयं कलितसुकृतैरेव रचिता ॥ २३७ ॥

तदुपसर्पतु वैत्सः’ इति । (उपसृत्य सचमत्कारम् ।)

प्रणये प्रैतार्यमाणे कृष्णभुजंगेन कोकदंपत्योः ।

चकित इव चित्रमेतत्पार्श्वे वर्तयति बैर्हिणं चन्द्रः ॥ २३८ ॥

किं च ।

कुचदुर्गराजधान्योर्मध्येमार्गं मृगीदृशो मदनः ।

किमकृत नाभीवापीमपि रोमालीतमालवनरेखाम् ॥ २३९ ॥

मरालिके, लज्जया किंचिदिव संभ्रान्तां मञ्जरीं प्रति किं ब्रवीषि—

‘ओणेहि सुमुहि दूलं वीलां विस्सासघाङ्गीं झत्ति ।

जा संमुहे वि दइए कितवा विमुहीकरेदि तुमम् ॥ २४० ॥’ (क)

प्रिये, किं ब्रवीषि—‘सहि, इमो माआवी महाभाओ जदा मह दिट्ठिपहं

गतो तदो जेव दूलं पलाइदं वीलाए अणुपअं जेव कुलवुत्तेण अ’ (ख)

इति (सस्मितम् ।) मरालिके, किं ब्रवीषि—

‘अणुवट्ठिअ सेरगइं अम्बां अज्जं वि अणुसरिअ ।

सैरं चरमाणाए ण तुए लुत्तं सुवेणि कुलवुत्तम् ॥ २४१ ॥’ (ग) इति ।

(क) अपनय सुमुखि दूरं ब्रीडां विश्वासघातिनीं झटिति ।

या संमुखेऽपि दयिते कितवा विमुखीकरोति त्वाम् ॥

(ख) सखि, अयं मायावी महाभागो यदा मम दृष्टिपथं गतस्तदैव दूरं पलायितं ब्रीडयानुपदमेव कुलवृत्तेन च ।

(ग) अनुवर्त्य स्वैरगतिमम्बामार्यं चानुसृत्य ।

स्वैरं चरमाणाया न त्वया लुप्तं सुवेणि कुलवृत्तम् ॥

१. ‘कठिनकरतां मे विमृशतः’ ख. २. ‘भवान्’ ख. ३. ‘प्रैतार्यमाणे’ ख. ४. ‘कैकिन’ ख. ५. ‘किं च’ क-पुस्तके नास्ति.

प्रिये, मरालिकां कर्णोत्पलेन ताडयन्ती सस्मितं किं ब्रवीषि—‘हला मरालिए, कहां अम्बं वि परिससि’ (क) इति । भगवति, किं ब्रवीषि—‘आ शतसंवत्सरान्तमस्त्येव कुलवृत्तम् । अयं तु दुर्लभः स्वाभिमतविषयानुभवः’ इति । प्रिये, अपि नाम श्रुतो भगवतीनिदेशः । प्रिये, सस्मितं किं ब्रवीषि—‘ण केवलं सुणीअदि अनुट्ठीअदि अ’ (ख) इति । कथं भगवत्युपदेशेनाकलङ्कहृदया प्रेयसी संवृत्ता । भगवती किं ब्रवीति—

‘निसर्गादेव युवयोर्निरूढप्रेमबन्धयोः ।

निशायितं मया जोषं कैरविण्यञ्जयोरिव ॥ २४२ ॥’ इति ।

प्रिये, किं ब्रवीषि—‘पेक्ख पेक्ख । एदं कन्दलइ चन्द्रबिम्बम्’ (ग) इति । अयि,

इन्दुना मम किमब्धिविन्दुना सिन्धुना च पुनरस्य बन्धुना ।

आनने जयति ते वरानने चञ्चले च कलिते दृगञ्चले ॥ २४३ ॥

(प्राचीमवलोक्य ।) कथमुदितमेव विरहिजनप्राणजगत्प्राणफणिना हरशिरोमणिना । तथा हि ।

कलितमम्बरमाकलयन्करैर्मृदितपङ्कजकोशपयोधरः ।

विकंसदुत्पलनेत्रविलोकितः सखि निशां सरसीकुरुते विधुः ॥ २४४ ॥

किं च ।

आलोक्य चन्द्रमसमभ्युदितं समन्ता-

दुद्वेल्लदूर्ध्वविचैलत्कलशाम्बुराशेः

विष्वग्विसारिपरमाणुपरम्परैव

ज्योत्स्नात्मना जगदिदं धवलीकरोति ॥ २४५ ॥

(क) सखि मरालिके, कथमम्बामपि स्पृशसि ।

(ख) न केवलं श्रूयतेऽनुष्ठीयते च ।

(ग) प्रेक्षस्व प्रेक्षस्व । इदं कन्दलयति चन्द्रबिम्बम् ।

भगवति, किं ब्रवीषि—‘एवमेतत् ।

भास्वत्कर्कशशोणचक्रकषणैराकाशकालायसा-

द्यच्चूर्णं निबिडं निपत्य तम इत्याख्यां जगत्यामगात् ।

तच्चैन्दुच्छलसिद्धपारदमहाबिन्दोः समायोगतो

जातं रूप्यरजोमयं वयमिदं ज्योत्स्नां समाचक्ष्महे ॥ २४६ ॥’ इति ।

अहमेवं तर्कयामि ।

समयशबरो व्योमारण्ये सुधाशनमक्षिका-

सुविहितसुधाबिम्बक्षौद्रस्फुरत्पटलं प्रति ।

कलयति कलङ्काख्यं धूमं निपीड्य पुनश्च त-

त्किरति मधुरज्योत्स्नाक्षौद्रं महीतलभाजने ॥ २४७ ॥

अपि च ।

दष्टे जगद्वपुषि कालभुजंगमेन

तत्रान्धकारमिषमाविरभूद्विषं यत् ।

संजातलक्ष्मणि तदिन्दुमणौ निपाय्य

ज्योत्स्नामये पयसि तं क्षिपति स्र धाता ॥ २४८ ॥

अथवा ।

आयताग्रसितरश्मिनिबद्धं लैज्जनलविमपीरसदिग्धम् ।

चन्द्रकैतवमरुत्पटचक्रं क्रीडयोत्सृजति किं सरवालः ॥ २४९ ॥

किं च ।

दिग्मन्त्रतस्तिमिरचूर्णविशेषपूर्णा-

दुद्धत्वरोडुर्मयरञ्जकविस्फुलिङ्गात् ।

कालेन पूर्वगिरिदुर्गजुषा प्रयुक्तो

वृत्तोपलो विधुमिषात्पथिकान्हिनस्ति ॥ २५० ॥

अथवा नायं चन्द्रः ।

शम्बरारिरमृतं विषगर्भं चन्द्रबिम्बकपटालयुनक्ति ।

यद्वहिः सितमथासितमन्तः प्रोषितान्दहति दर्शनमात्रात् ॥ २५१ ॥

१. ‘शोणकोणकषणैः’ ख. २. ‘यश्चैन्दोश्चल’ क. ३. ‘सुविहित’ ख. ४. ‘चन्द्रका-
वनमपी’ ख. ५. ‘यन्त्रं’ ख. ६. ‘मयरम्बुक’ ख.

प्रिये, किं ब्रवीषि—‘सच्चं कहेइ महाभाओ । गिसगवैरी क्खु एसो विर-
हिज्जनस्स’ (क) इति । मरालिके, किं ब्रवीषि—‘कहं विअ सहस्रत्ती-
अलो संदावेइ चन्द्रमा’ (ख) इति । सत्यम् ।

नेत्रमग्निमयमङ्गजशत्रोः संप्रतार्य सुचिराश्रयणेन ।

दाहशक्तिमपहृत्य तदीयां चन्द्रमा दहति नूनम्युक्तान् ॥ २९२ ॥
(सविमर्शम् ।) हन्त, चिरादप्यनेन हताः स्मः । तदद्य प्रियासाहाय्यादसं-
जातभीतिरेनमुपालभे । (चन्द्रं प्रति ।)

खण्डशस्तव निवृण्णतति कालो मण्डलं यदमृतस्य हिमांशो ।

अर्जितस्य हननात्पथिकानां पातकस्य सदृशः स हि दण्डः ॥ २९३ ॥
अथवा त्वच्चरितविलोकनेन दुर्मनायमानस्तवैव तातो नित्यमुपालभते ।
तथा हि ।

विप्रयोगिहननाय वृथा मे जातवानिति कथं जठरात्त्वम् ।

उद्यतोर्भिकरताडितवक्षाः क्रन्दति त्वदुदयेऽम्बुधिरिन्दो ॥ २९४ ॥
भगवति, किं ब्रवीषि—‘मा मवैम् । लोकानुग्रहतत्पराः खलु चन्द्रमदन-
मलयानिलादयः । अतो नोपालम्भमर्हन्ति । यतः ।

कामानलेन मलयानिलबोधितेन

कौरुः कलाद इव शीतकरः प्रताप्य ।

स्त्रीपुंसयोः प्रणयटङ्कणतो द्रवत्वं

नीत्वा मनःकनकमेकरसीकरोति ॥ २९५ ॥’ इति ।

(सप्रश्रयम् ।) तर्हि प्रणमामि ।

स्फुरदिन्दीवरानन्दनाडिधमकराङ्कुरम् ।

वृन्दारजीवजीवातुं वन्दे शिवशिरोमणिम् ॥ २९६ ॥

(क) सत्यं कथयति महाभागः । निसर्गवैरी खल्वेष विरहिजनस्य ।

(ख) कथमिव स्वभावशीतलः संतापयति चन्द्रमाः ।

(श्रवणमभिनीय ।) चञ्चुपुटचञ्चच्चन्द्रिका मधुरविरावैश्चन्द्रादेशाच्चकोरिकाः किं वदन्ति—

‘मुकुन्द मञ्जरीमेतां मुदा त्वं शरदां शतम् ।

आनन्दय यथानन्दमिन्दुरिन्दीवरश्रियम् ॥ २९७ ॥’ इति ।

भगवति, किं ब्रवीषि—‘तथास्तु’ इति । (सविनयम् ।) अनुगृहीतोऽस्मि ।

पुनः किं ब्रवीषि—‘किं ते भूयः प्रियमुपकरोमि’ इति । (सविनयम् ।)

किमितोऽपि प्रियमस्ति । तथापीदमस्तु भरतवाक्यम् ।

वर्षन्तु कामं भुवि वारिवाहा गोब्राह्मणेभ्यः कुशलानि सन्तु ।

हृष्यन्तु सन्तः सुकविप्रबन्धैस्तेषां च शाम्यन्तु खलोपसर्गाः ॥ २९८ ॥

मुकुन्दानन्दनाम्ना मे भाणेनानेन तोषितः ।

कैमलाकामुकः कामं कल्लोलयतु मङ्गलम् ॥ २९९ ॥

कृतिं लसदलंकृतिं रसविदो बुधा ये मम

प्रसन्नहृदया दयाजलधयो बहूकुर्वते ।

तदीयपदपद्मयोरयमयं प्रणामाञ्जलिः

सरोजमुकुलाकृतिः शिरसि संततं न्यस्यते ॥ ३०० ॥

इति श्रीमत्काशीपतिकविराड्विरचितो मुकुन्दानन्दनामा भाणः संपूर्णः ।

निर्णयसागर छापखान्यांत विक्रीस तयार.

काव्यमाला.

या नांवाचें संस्कृत मासिक पुस्तक, सन १८८६ चे जान्युअरी महिन्यापासून प्रसिद्ध होत आहे. यांत उत्तम उत्तम प्राचीन संस्कृत काव्यें, नाटके, चंपू, भाण, प्रहसनें, छंद, अलंकार इत्यादिकांचा यथावकाश संग्रह होत असतो. फार प्राचीन आणि अत्यंत सुरस असेच ग्रंथ निवडून ते या मालेंत गुंफले जातात. **महामहोपाध्याय पंडित दुर्गाप्रसाद** या नांवाचे विद्वान्, बहुश्रुत आणि शोधक गृहस्थ जयपूरच्या महाराजांचे आश्रयास होते. त्यांनीं काश्मीर, पंजाब, बंगाला, राजपुताना, मध्यदेश, तैलंगण, वगैरे सर्व प्रदेश फिरून नानाप्रकारचे काव्यग्रंथ संपादित केले होते. त्यांतील कित्येक ग्रंथ तर ८०० किंवाहुना १००० वर्षांच्याही पूर्वीचे होते. ते सर्व ग्रंथ **रा० रा० काशिनाथ पांडुरंग परब** यांनीं आह्वांस तपासून दिलेले या मालेंत येत जातात. ज्या ग्रंथांच्या टीका उपलब्ध आहेत, ते ग्रंथ सटीक छापले जातात; परंतु टीकासहित ग्रंथांतील दुर्बोध शब्दांवर टिप्पणी देण्यांत येते. शिवाय कवींचें वृत्त, काल व ग्रंथ इत्यादिकांविषयी माहिती जागोजाग दिली जाते. या मालेचे अंक प्रतिमासास एकदां प्रसिद्ध होतात. प्रत्येक अंकांत डेसी अष्टपत्री सांच्याची १०० पृष्ठें असतात; याची वर्षाची अग्राज किंमत ६ रुपये, ट. ख. १२ आणे. फुटकळ अंकाची किंमत. १० आणे. ट. ख. १ आणा.

हें मासिक पुस्तक आज नऊ वर्षे एकसारखें निघत आहे. यांत आजपर्यंत ग्रंथ ~~छापून~~ झाले आहेत, त्यांचीं नांवें:-

१. गोवर्धनाचार्यकृत आर्यासप्तशती, अनन्तपण्डितकृत टीकेसहित. किंमत १॥ रुपया. ट. ख. २ आणे.

२. रुद्रकृत काव्यालंकार, नमिसाधुकृत टीकेसहित. किंमत १॥ रुपया. ट. ख. १॥ आणा.

३. महङ्गकृत श्रीकण्ठचरित काव्य, जोनराजकृत टीकेसहित. किंमत २॥ रुपये. ट. ख. २॥ आणे.

४. राजशेखरकृत कर्पूरमञ्जरी सट्टक, वासुदेवकृत टीकेसहित, आणि बालभारत नाटक. किंमत १ रुपया. ट. ख. १॥ आणा.

५. मुरारिकृत अनर्घराघव नाटक, रुचिपत्युपाध्यायकृत टीकेसहित. किंमत २ रुपये. ट. ख. २॥ आणे.

६. शेषकृष्णकृत कंसवध नाटक. किंमत ८ आणे. ट. ख. १ आणा.

७. विहङ्गकृत कर्णसुन्दरी नाटिका. किंमत ८ आणे. ट. ख. १ आणा.

८. हरिचन्द्रविरचित धर्मशर्माभ्युदय काव्य. किंमत १ रुपया. ट. ख. २ आणे.

९. माधवभट्टप्रणीत सुभद्राहरण श्रीगदित. किंमत ४ आणे. ट. ख. ८॥ आणा.

१०. क्षेमेन्द्रविरचित समयमाटका काव्य. किंमत ८ आणे. ट. ख. १ आणा.

११. अभिनन्दकृत कादम्बरीकथासार काव्य. किंमत ८ आणे. ट. ख. १ आणा.

१२. जगन्नाथपण्डितराजकृत रसगङ्गाधर, नागेशभट्टकृत टीकेसहित. किंमत ३॥ रुपये. ट. ख. ३॥ आणे.

१३. साम्बकविप्रणीत साम्बपञ्चाशिका, क्षेमराजकृत टीकेसहित. किंमत ४ आणे. ट. ख. ४॥ आणा.

१४. शेषकृष्णविरचित पारिजातहरण चम्पू. किंमत ६ आणे. ट. ख. १ आणा.

१५. वामनविरचित काव्यालंकारसूत्रे (वृत्तिसमेत). किंमत ९ आणे. ट. ख. १ आणा.

१६. काशीपतिविरचित मुकुन्दानन्द भाण. किंमत ६ आणे. ट. ख. १ आणा.

१७. भास्करकविविरचित उन्मत्तराघव प्रेक्षाणक. किंमत २ आणे. ट. ख. ४॥ आणा.

१८. अमरुककविविरचित अमरुशतक, अर्जुनवर्मदेवप्रणीत टीकेसहित. किंमत १० आणे. ट. ख. १ आणा.

१९. मयूरकविप्रणीत सूर्यशतक काव्य, त्रिभुवनपालविरचित टीकेसहित. किंमत ६ आणे. ट. ख. १ आणा.

२०. शङ्खधरविरचित लटकमेलक प्रहसन. किंमत ४ आणे. ट. ख. ४॥ आणा.

२१. सातवाहनकृत प्राकृत गाथासप्तशती, गङ्गाधरभट्टकृत टीकेसहित. किंमत १॥ रुपया. ट. ख. ३ आणे.

२२. राजानकरत्नाकरविरचित हर्षविजय महाकाव्य, राजानकअलकविरचित टीकेसहित. किंमत ५ रुपये. ट. ख. ४॥ आणे.

२३. जगद्धरभट्टविरचित स्तुतिकुसुमाञ्जलि काव्य, राजानकरत्नाकरविरचित टीकेसहित. किंमत ३ रुपये. ट. ख. ३ आणे.

२४. गोविंदविरचित काव्यप्रदीप, वैद्यनाथतत्सतकृत टीकेसहित. किंमत ३ रुपये. ट. ख. ३ आणे.

२५. आनन्दवर्धनाचार्यकृत ध्वन्यालोक, अभिनवगुप्ताचार्यकृत टीकेसहित. किंमत १॥ रुपये. ट. ख. २ आणे.

२६. क्षेमेन्द्रविरचित दशावतारचरित काव्य. किंमत १ रुपया. ट. ख. १॥ आणा.

२७. आनन्दरायमखीकृत जीवनानन्दन नाटक. किंमत १२ आणे. ट. ख. १ आणा.

२८. सुभट्टविरचित दूताङ्गद छायानाटक. किंमत २ आणे. ट. ख. ४॥ आणा.

२९. हरिहरोपाध्यायविरचित भर्तृहरिनिर्वेद नाटक. किंमत २॥ आणे. ट. ख. ४॥ आणा.

३०. वीरनन्दिविरचित चन्द्रप्रभचरित काव्य. किंमत १२ आणे. ट. ख. १॥ आणा.

३१. पुरुषोत्तमविरचित विष्णुभक्तिकल्पलता काव्य, महीधरविरचित टीकेसहित. किंमत १० आणे. ट. ख. १॥ आणा.

३२. कृष्णानन्दविरचित सहृदयानन्द काव्य. किंमत १० आणे. ट. ख. १ आणा.

३३. वेङ्कटेशकविप्रणीत श्रीनिवासविलासचम्पू, धरणीधरकृत टीकेसहित. किंमत १४ आणे. ट. ख. १॥ आणा.

३४. प्राचीनलेखमाला. किंमत १॥ रुपया. ट. ख. २ आणे.

३५. राजानकरुच्यककृत अलंकारसर्वस्व. किंमत. १ रुपया. ट. ख. २ आणे.

३६. श्रीमदप्पयदीक्षितप्रणीत वृत्तिवातिक. किंमत. ३ आणे. ट. ख. ४॥ आणा.

३७. युवराजकविविरचित रससदनभाण. किंमत ७ आणे. ट. ख. १ आणा.

३८. अप्पयदीक्षितकृत चित्रमीमांसा, जगन्नाथपण्डितराजकृत चित्रमीमांसाखंडना सहित. किंमत १० आणे. ट. ख. १॥ आणा.

३९. आनन्दरायमखिविरचित विद्यापरिणयन नाटक. किंमत. ९ आणे. ट. ख. १ आणा.

